

قیامت کے دن امت محمدیہ کی پہچان

وَعَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أُمَّتِي يُدْعَوْنَ
يَوْمَ الْقِيَمَةِ غُرًّا مُحَجَّلِينَ مِنْ أثارِ الْوُضُوءِ فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ
فَلْيَفْعَلْ . [متفق عليه]

”ابو ہریرہ رضی اللہ عنہ فرماتے ہیں، آنحضرت صلی اللہ علیہ وسلم نے فرمایا: میری امت کو قیامت کے دن
بلایا جائے گا۔ ان کی پیشانی اور اعضائے وضو سفید ہوں گے جو شخص اس سفیدی کو لمبا
کرنا چاہے تو کر لے۔“

دین کے بنیادی اصول ۳۷

اصول نمبر 38: وَقَتْلُ اللَّصُوصِ وَالْخَوَارِجِ جَائِزٌ إِذَا عَرَضَ لِلرَّجُلِ فِي نَفْسِهِ وَمَالِهِ، فَلَهُ أَنْ يُقَاتِلَ عَنْ نَفْسِهِ وَمَالِهِ، وَيُدْفَعُ عَنْهَا بِكُلِّ مَا يَقْدِرُ، وَلَيْسَ لَهُ إِذَا قَارَفُوهُ أَوْ تَرَكَوهُ أَنْ يَطْلُبَهُمْ، وَلَا يَتَّبِعَ آثَارَهُمْ، لَيْسَ لِأَحَدٍ إِلَّا الْإِمَامُ أَوْ وَلَاةُ الْمُسْلِمِينَ، إِنَّمَا لَهُ أَنْ يَدْفَعَ عَنْ نَفْسِهِ فِي مَقَامِهِ ذَلِكَ، وَيَنْوِي بِجُهِدِهِ أَنْ لَا يَقْتُلَ أَحَدًا، فَإِنْ مَاتَ عَلَى يَدَيْهِ فِي دَفْعِهِ عَنْ نَفْسِهِ فِي الْمَعْرَكَةِ فَأَبْعَدَ اللَّهُ الْمَقْتُولَ، وَإِنْ قُتِلَ هَذَا فِي تِلْكَ الضَّلَالَةِ وَهُوَ يَدْفَعُ عَنْ نَفْسِهِ وَمَالِهِ رَجُوتُ لَهُ الشَّهَادَةُ، كَمَا جَاءَ فِي الْأَحَادِيثِ وَجَمِيعِ الْأَثَارِ فِي هَذَا - إِنَّمَا مَرُّ بَقَتْلِهِ وَلَمْ يُؤْمَرْ بِقَتْلِهِ وَلَا إِتِّبَاعِهِ، وَلَا يُجِزُّ عَلَيْهِ أَنْ صَرَعَ أَوْ كَانَ جَرِيحًا - وَإِنْ أَخَذَهُ أَسِيرًا فَلَيْسَ لَهُ أَنْ يَقْتُلَهُ، وَلَا يُقِيمَ عَلَيْهِ الْحَدَّ، وَلَكِنْ يَرْفَعُ أَمْرَهُ إِلَى مَنْ وَلَّاهُ اللَّهُ فَيَحْكُمُ فِيهِ -

”چوروں اور خارجیوں سے لڑنا جائز ہے، جب وہ کسی کی جان یا مال پر حملہ آور ہوں، وہ اپنی جان اور مال کے دفاع میں لڑے اور اپنی طاقت کے مطابق پورا دفاع کرے، پھر جب اسے چھوڑ کر بھاگ جائیں تو انہیں تلاش کرے نہ ان کے پیچھے جائے، سوائے امام یا حاکم کے کسی کو جائز نہیں کہ انہیں ڈھونڈے۔ (جس پر حملہ کیا گیا ہے) اس کے لیے صرف یہ جائز ہے کہ اسی جگہ اپنا دفاع کرے، اس دوران پوری کوشش سے نیت یہ ہو کہ کسی کو قتل نہ کرے گا، پھر اگر دوران دفاع اس کے ہاتھوں کوئی قتل ہو جائے تو اللہ تعالیٰ اس مقتول کو اپنی رحمت سے دور کر دے گا، اور اگر یہ اپنے مال و جان کا دفاع کرتے ہوئے خود مارا جائے تو مجھے امید ہے اللہ تعالیٰ اس کو شہادت کے درجے پر فائز کریں گے، جیسا کہ احادیث و آثار میں ہے۔ [الحديث صحيح مسلم: 40]

اسے صرف لڑنے کا حکم دیا گیا ہے۔ حملہ آور کو قتل کرنے یا اس کے پیچھے بھاگنے کا حکم نہیں دیا گیا۔ اگر وہ چور گر گیا یا زخمی ہوا تو بھی حد سے نہ گزرے، اگر اسے گرفتار کر لے تو اسے قتل کرے نہ اس پر حد قائم کرے، لیکن اس کی شکایت حکام وقت تک پہنچا دے پھر وہی اس کا فیصلہ کریں۔“

فہرست

	جواہر پارے ❁	قیامت کے دن امت محمدیہ کی پہچان
	کلمہ طیبہ ❁	دین کے بنیادی اصول (۳۷)
2	اداریہ ❁	لمحوں کی خطا صدیوں کی سزا (حافظ احمد شاہ کر)
4	درس قرآن ❁	تفسیر سورہ ق..... (۱۱) (مولانا ارشاد الحق اثری)
9	درس حدیث ❁	توفیق الباری (حافظ محمد اشرف سعید)
11	افتاء ❁	اراضی مغصوبہ برائے مساجد کا شرعی حکم (مولانا عبدالغفار حسن)
13	احکام و مسائل ❁	نفل روزے (قاری لیاقت علی باجوہ فیروز پوری)
16	احکام و مسائل ❁	مسئلہ رویت ہلال (۲) (حافظ صلاح الدین یوسف)
20	احکام و مسائل ❁	کھڑے ہو کر زمزم پینا کیسا ہے؟ (از مولانا طاہر فاروق ناصر)
25	مشاہیر نامہ ❁	مکاتیب بنام مولانا عبدالغفار حسن (عبدالوہاب خلمی)
28	تبصرہ کتب ❁	تبصرہ کتب
35	شعر و ادب ❁	دوسرا رخ (۳) (پروفیسر عبداللہ شاہین)

لمحوں کی خطا صدیوں کی سزا

حافظ احمد شاکر

اداریہ

کسی زمانے میں بدعنوانی اور بددیانتی کو عیب گردانا جاتا تھا اب اس کو حق کہہ کر اس کا تقاضا کیا جانے لگا یا عوام کے سامنے اس کی اجازت مانگی جانے لگی ہے۔ چنانچہ گزشتہ ہفتے ایک وفاقی وزیر عبدالقیوم جتوئی نے بلوچستان کے ایک نامور سیاسی خاندان کے ڈیرے میں پولیس کے افراد کے سامنے کرپشن کو تمام صوبوں کے سیاستدانوں کا حق قرار دے کر چاروں صوبوں کو اس کے ارتکاب کے حق کا برملا اعلان کر دیا۔ اگرچہ وزیراعظم نے اس وزیر کو بلا کر فوری طور پر اس سے استعفیٰ لے لیا لیکن وزیر باتدبیر کے مونہہ سے ایک ایسی سچی بات فاقہ مستی میں نکل گئی جس نے سیاست کے حمام کا دروازہ کھول دیا جس سے جملہ سیاستدان اس حمام میں ایسے ہی ہو گئے جیسا ہر انسان حمام میں ہوتا ہے۔

بعض مفسرین کے نزدیک جنگ بدر کے موقع پر جب شیطان نے مال غنیمت کی کسی چیز کے آگے پیچھے ہونے پر بعض مسلمانوں کے ذہن میں نبی اکرم ﷺ کے بارے میں ایک لہر دوڑائی اور بعض علماء کے نزدیک جنگ احد میں جبل احد کا درہ چھوڑنے والے صحابہ کے ذہن میں جب مال غنیمت سے محرومی کے خدشہ نے جنم لیا تو تب اللہ سبحانہ و تعالیٰ نے سورہ نساء کی آیت نمبر ۱۶۱ نازل فرمائی جس میں فرمایا:

”خیانت کسی بھی نبی کی شان کے لائق نہیں اور جو کوئی خیانت کرے گا روز قیامت وہ خیانت سمیت اللہ کے حضور پیش ہوگا۔“

اس آیت مبارکہ میں اللہ سبحانہ و تعالیٰ نے لفظ غسل استعمال فرمایا ہے۔ اس آیت مبارکہ میں اس کا معنی خیانت مراد لیا گیا لفظ خیانت بظاہر تو مال میں خیانت ہے لیکن کسی کو بلا استحقاق کوئی عہدہ و منصب عطا کرنے کو بھی علماء نے خیانت بتایا ہے۔

اس طرح غسل کا معنی کینہ بھی ہے یعنی دل میں کچھ اور ہو اور زبان پر کچھ اور۔ اس معنی کو سامنے رکھا جائے تو آیت کا معنی یہ بھی ہو سکتا ہے کہ دل و زبان ہم آہنگ نہ ہوں! یہ بھی انبیاء کی شان نہیں۔

اسلام میں حکمرانی کے لیے ہم شرط تقویٰ یعنی اسلام کی پاسداری اور اس پر عمل پیرا ہونا ہے۔ دیانت بھی چوں کہ دین ہی کا حصہ ہے لہذا اس کی وضاحت کی ضرورت نہیں سمجھی گئی۔ جبکہ ہمارے ہاں جو غیر اسلامی طرز حکومت جاری و ساری ہے اس کو بہ ظاہر جمہوری کہا جاتا ہے جس کی بنیاد صرف عددی اکثریت ہے جو کم و بیش مغربی یا امریکی طرز حکومت کا ادھورا چہرہ ہے کیسے؟ کہ ان خالص دنیا دار ممالک نے اپنی حکومتوں کی بنیاد اسلامی اصولوں پر رکھی ہے، یعنی مغربی حکمران اپنے عوام کے ساتھ حکومتی سطح پر جھوٹ، خیانت، اخلاقی برائیوں سے بھی بچتے ہیں اور ملک و قوم کی وفاداری کے ساتھ ساتھ حکومتی اخراجات میں کفایت و بچت کو بھی اپنا شعار بناتے ہیں گویا کہ غیر مسلم اسلامی اصولوں پر عمل پیرا ہو کر اور فاروقی نظام حکومت کے تحت کامیاب و کامران اور روز افزوں ترقی کے راستے پر گامزن ہیں جب کہ اسلامی ممالک کی حکومتیں چاہے وہ جمہوری ہوں، آمرانہ ہوں یا بادشاہتیں ان کی اکثریت فاروقی نظام حکومت سے نہ استفادہ کرتی ہیں نہ ان پر عمل کرتی ہیں۔ دنیا کے نقشے پر وطن عزیز کے ظہور کے بعد اب تک جتنے حکمران آئے ہیں ان کی غالب اکثریت نے کافر حکومتوں کو آئیڈیل تو بنا لیا لیکن ان کافر حکومتوں نے اسلام کے جن ابدی اصولوں کو اپنا کر کامیابیاں و کامرانیاں حاصل کیں ہمارے حکمرانوں نے وہ زریں اصول نہیں اپنائے۔ کیوں؟ اس لیے کہ ہمارے سول حکمرانوں میں سے ایک طبقہ جاگیرداروں میں سے تھا

جاگیردار کیا ہوتے ہیں؟ یہ وہ مخلوق ہے جن کے آباؤ اجداد کو انگریز حکمرانوں نے انگریز عملداری کی خدمت یعنی ان سے وفاداری، ان کے لیے مخبری ان کے اپنے اپنے علاقوں سے مفلوک الحال عوام کو انگریز فوج میں بھرتی کے لیے مہیا کرنے پر جاگیروں سے نوازا تھا۔ دوسرا طبقہ انگریزوں کے خاندانی ملازمین کا تھا جن کی تربیت اس انداز سے کی گئی تھی کہ وہ ملازم اچھے بنیں اور حاکم برے بن جائیں۔ حکمرانوں کا تیسرا طبقہ جدید تعلیم سے لتھڑا ہوا وہ طبقہ تھا جنہیں سی۔ ایس۔ پی، پی۔ سی۔ ایس۔ یاسی۔ ایس۔ ایس انداز کے ڈگری ہولڈروں کا تھا جس کو ایک درجہ.....گریڈ..... سے دوسرے درجہ میں ترقی دیتے وقت آداب حاکمیت کی باقاعدہ تربیت دی جاتی ہے۔ تربیت نامی ان کورسز سے ان کے اندر یہ احساس پیدا کیا جاتا ہے کہ تم عوام سے ایک الگ اور بلند تر مخلوق ہو اس لیے عوام سے مل جل کر رہنا، ان کی معاشرت میں گھلنے ملنے اور ان سے گریز کرنے کا سبق ان کی تربیت کا بنیادی حصہ ہوتا ہے اور وہ چھوٹے موٹے گھریلو کام جو مغربی ممالک کے حاکم اپنے ہاتھ سے کرتے ہیں۔ ان کاموں کے لیے ہمارے افسران کی افسرانہ مزاج سازی کے لیے ملازم مہیا کیے جاتے ہیں۔ برطانیہ کی کابینہ کی تعداد تو شاید ایک ہاتھ کی انگلیوں پر شمار کی جاسکتی ہو لیکن ہمارے ہاں صرف کابینہ کی دہائیوں پر مشتمل ہوتی ہے پھر ہر وزارت کو سیکرٹری سے لے کر چپراسی تک ملازمین کی فوج ظفر موج مہیا کرنا لازم ہوتا ہے۔ جس میں شمولیت کے لیے اہلیت یعنی (Merit) کا ڈھنڈورا تو خوب پیٹا جاتا ہے لیکن اصلاً واقفیت.....سفارش..... ہی زیادہ مؤثر جانی اور سمجھی جاتی ہے، اس لیے ہر منصب، کسی نہ کسی وزیر..... سول وغیرہ سول..... بیوروکریٹس، مقتدر جماعت کے جیالے یا متوالے سیاسی جماعتوں کے ورکر اس کے لیڈروں کے چہیتے اور رشتہ داروں سے مملو..... بھرا ہوا..... ہوتا ہے۔ اور جو مناصب وعہدے کھلے بندوں مال و زر سے خریدے جاتے ہیں وہ ان کے علاوہ ہیں۔ وطن عزیز کے حکومتی اہل کاروں میں باصلاحیت اور بااصول کارندے بھی ہوتے ہیں لیکن آٹے میں نمک کی مقدار سے اور ان کو بھی کھڈے لائن لگا کر رکھا جاتا ہے کہ وہ غیر پیداواری افراد ہوتے ہیں۔

آج کل اخبارات میں بدعنوانی کا ذکر خوب چل رہا ہے۔ سطور بالا میں جو تفصیلات بیان کی گئی ہیں، انہیں خبروں کے بعد خیال آیا کہ اس موضوع پر اپنے علم و فہم کے مطابق ہمیں بھی کچھ اظہار خیال کرنا چاہیے۔ سورہ نساء کی آیت نمبر ۶۱ کے ایک ٹکڑے کا ترجمہ پیچھے نقل کیا گیا ہے دوسرے ٹکڑے کا ترجمہ حاضر ہے۔ ”پھر پورا پورا دیا جائے گا بدلہ ہر جان کو جو اس نے کمایا اور وہ ظلم نہیں کیے جائیں گے۔“ آیت کے اس ٹکڑے کو بالاسطور کے تناظر میں دیکھیں تو مالی بدعنوانی جس میں کمیشن، رشوت اور اور بٹنگ شامل ہوتی ہے وہ تو سب کو نظر آتی ہے اور یہ ہے بھی قبیح چیز لیکن سفارش! یہ سب سے خوفناک اور خطرناک ایسی..... غل..... بددیانتی ہے جس پر یہ مجاورہ مکمل صادق آتا ہے کہ ”لحوں کی خطا صدیوں کی سزا“ اس طرز عمل کے باعث ❀ نا اہل منصب داروں کی غلط پالیسیوں جو چاہے ذاتی مفادات کے لیے ہوں یا غلط راہ نمائی کی وجہ سے دین، وطن، ملت اور قوم کو تباہی کے دھانے پر پہنچا دیتی ہیں ❀ قومی خزانے کا بے محابا نقصان اس پر مستزاد کہ اس کو نا اہل لوگ وصول کرتے رہے ❀ سفارش پہ اعتماد کرتے ہوئے تعلیمی صلاحیت اور فنی اہلیت کے لیے سعی و کوشش کا جذبہ ختم ہو جاتا ہے ❀ اصحاب علم اور باصلاحیت لوگوں کی حق تلفی ہو جاتی ہے ❀ بعض اہل افراد ملک چھوڑ کر اغیار کو اپنے علم و فن سے فائدہ پہنچاتے ہیں ❀ اور بعض دفعہ یہ ظلم مجبور انسان کو خاکِ بدن خود کشی تک لے جاتا ہے جبکہ افسوس ناک حیرت یہ ہے کہ ہمارا معاشرہ سفارش کو بدعنوانی نہیں سمجھتا حالانکہ یہ بدعنوانی مالی بدعنوانی سے بدرجہا زیادہ نقصان دہ ہے۔ خاموش سفارش کی ایک بدترین قسم خاندانی وراثت کی بنیاد پر کسی نا اہل کی تقرری ہوتی ہے اور لطف یہ کہ اس بدعنوانی کو ارادت مندی کا نام دے کر جی خوش کر لیا جاتا ہے۔ اس میں حکومتی عہدیداروں کے علاوہ سیاسی و مذہبی جماعتوں کے عہدیداروں کی وراثت کی خیانت سے خوفناک نتائج برآمد ہوتے ہیں جس کے لیے کسی زیادہ علم کی ضرورت نہیں چشمِ بینا کے لیے اس کی ان گنت مثالیں ہیں۔

تفسیر سورہ ق

مولانا ارشاد الحق اثری رحمہ اللہ

سے ڈرایا، مگر ان کی سرکشی کا عالم یہ تھا کہ کتنی کے چند افراد ہی ان کے ہمنوا بن سکے، ﴿وَمَا آمَنَ مَعَهُ إِلَّا قَلِيلٌ﴾ [ہود: ۴۰] بعض نے ان کی تعداد ۷۰، ۸۰ اور بعض نے صرف ۱۰ ذکر کی ہے۔

سورۃ الاعراف، یونس، ہود، الانبیاء، المؤمنون، الفرقان، الشعراء، العنکبوت، الصافات، ص، المؤمن، الشوری، الذاریات، النجم، القمر الواقعہ اور سورہ نوح میں حضرت نوح علیہ السلام اور ان کی قوم کا تذکرہ ہے۔

اصحاب الرس:

ایک قوم ”اصحاب الرس“ تھی۔ ”رس“ کے معنی پرانے کنوئیں کے ہیں، اس لیے اصحاب الرس کے معنی ہوئے کنوئیں والے، بعض نے کہا ہے کہ ”رس“ ایک وادی کا نام ہے، جالبی شاعر نابغہ نے کہا ہے:

وَهَنَ يَوَادِي الرَّسِّ كَالْيَدِ لِلْفَمِ
”اور وہ وادی رس کے لیے ایسے تھے جیسے ہاتھ منہ کی طرف۔“

[المفردات]

یہ وادی کہاں ہے؟ اور کون سی ہے؟ یا یہ کنواں کہاں ہے؟ اس کے بارے میں مختلف اقوال ہیں۔ امام ابن جریر رحمہ اللہ اور امام ابن کثیر رحمہ اللہ نے سورۃ الفرقان کی آیت: ۳۸ کے تحت اور حافظ ابن کثیر رحمہ اللہ نے البدایہ میں بھی اس کی تفصیل بیان کی ہے۔ مولانا حفظ الرحمن سیوہاروی مرحوم نے قصص القرآن میں بھی بڑی تفصیل سے اس پر بحث کی اور مختلف آراء پر بڑا مناسب تبصرہ بھی کیا، اور اپنا رجحان یہ ظاہر کیا ہے کہ یہ کسی قدیم العہد قوم کا تذکرہ ہے اور یہی بات زیادہ مناسب معلوم ہوتی ہے، کیوں کہ اس قوم کا تذکرہ سورۃ الفرقان میں بھی حضرت نوح علیہ السلام کے بعد قوم عاد و ثمود کے ساتھ ہوا ہے۔ حضرت ابن عباس رضی اللہ عنہما کا ایک یہ قول

﴿كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ
وَعَادُ وَفِرْعَوْنُ وَآخُوتَانُ لُوطٍ وَأَصْحَابُ الْأَيْكَةِ وَقَوْمُ
تَبَعٍ كُلٌّ كَذَّبَ الرُّسُلَ فَحَقَّ وَعِيدُ﴾ [ق: ۱۲-۱۴]

”ان سے پہلے جھٹلایا نوح کی قوم اور اصحاب الرس اور ثمود اور عاد اور فرعون اور لوط کے بھائی اور ایکہ والے اور تبع کی قوم، ہر ایک نے رسولوں کو جھٹلایا تو میری وعید ان پر چسپاں ہو گئی۔“

پہلی آیات میں اللہ تعالیٰ نے اپنی قدرت کاملہ کو قیامت کے لیے بطور دلیل پیش کیا کہ جو ذات آسمانوں کو بنانے پر قادر ہے، جس نے زمین بنائی اس میں انواع و اقسام کے پھل پھول اور کھانے کی اشیاء پیدا کیں، بارش برسا کر مردہ زمین کو حیات بخشی، انسان تو اس پوری مخلوق کے مقابلے میں ذرۂ ناچیز ہے اسے موت کے بعد دوبارہ زندہ کرنا کیا اللہ کے لیے مشکل ہے؟ جس مالک نے پہلی بار پیدا کیا، پھر اسے موت دی کیا وہ اسے دوبارہ زندہ کرنے پر قادر نہیں؟ جب قادرِ مطلق وہی ہے تو وہ دوبارہ زندگی بخشنے پر قادر کیوں نہیں؟

اب ان آیات میں گزشتہ کچھ قوموں کے انجام سے خبردار کیا گیا ہے، اور یوں قریش کو ڈرایا اور سمجھایا گیا ہے کہ ان سابقہ قوموں کے انجام سے سبق حاصل کرو، جنہیں ہمارے انبیاء علیہم السلام کی تکذیب کے نتیجے میں صفحہ ہستی سے مٹا دیا گیا، اگر تمہاری روش یہی رہی تو تم بھی اللہ کے عذاب میں دھریے جاؤ گے اور کوئی طاقت تمہیں اللہ کی پکڑ سے بچا نہیں سکے گی۔

قوم نوح:

انہی قوموں میں ایک حضرت نوح علیہ السلام کی قوم تھی۔ حضرت نوح علیہ السلام نے ساڑھے نو سو سال تک اپنی قوم کو دین کی دعوت دی اور اللہ کی نافرمانی

”ہم سے زیادہ قوت والا کون ہے۔“

اللہ تعالیٰ نے انھی کے بارے میں فرمایا کہ

﴿الَّذِي لَمْ يَخْلُقْ مِثْلَهَا فِي الْبِلَادِ﴾ [الفجر: ۸]

”ان کی مانند کوئی قوم پیدا نہیں کی گئی۔“

حضرت ہود علیہ السلام کی نافرمانی میں اللہ تعالیٰ کی طرف سے سات راتیں اور آٹھ دن لگا تار سنائے کی ایسی ہوا چلی کہ انہیں تباہ و برباد کر کے رکھ دیا، وہ زمین پر یوں مردہ گرے پڑے تھے جیسے کھجور کے تنے گرے پڑے ہوتے ہیں۔ اللہ تعالیٰ نے اس قوم کا ذکر مختلف مقامات پر کیا ہے۔ ملاحظہ ہو: سورة الاعراف، ہود، الفرقان، الشعراء، العنکبوت، حم السجدة، الاحقاف، الذاریات، النجم، القمر، الحاقة، الفجر، قوم عاد کا زمانہ ۲۲۰۰ ق م شمار کیا گیا ہے اور بعض ۳۰۰۰ ق م ذکر کرتے ہیں۔

فرعون:

یہاں قوم عاد و ثمود، اصحاب الرس اور قوم نوح کی طرح فرعون کی قوم کا نہیں، بلکہ فرعون کا ذکر ہے کیوں کہ اصل مجرم اور سرغنہ کی حیثیت فرعون ہی کی تھی، اسی کے بارے میں ذکر ہے:

﴿وَأَصْلُ فِرْعَوْنُ قَوْمُهُ وَمَا هَدَى﴾ [طہ: ۷۹]

”فرعون نے اپنی قوم کو گمراہ کیا، اس نے کوئی صحیح راہنمائی نہیں کی تھی۔“

اس کی سرکشی اس حد تک پہنچی ہوئی تھی کہ وہ کہتا تھا:

﴿أَنَا رَبُّكُمْ الْأَعْلَى﴾ [النازعات: ۲۴]

”میں تمہارا سب سے بڑا پروردگار ہوں۔“

مجھ سے بڑا کون ہے؟ جس کے بارے میں موسیٰ علیہ السلام دعویٰ کرتے ہیں کہ میں اس کا رسول ہوں، وہ غرور و تکبر میں کہتا تھا:

﴿يَا قَوْمِ الْإِسْرَءِيلُ مُلْكُ مِصْرَ وَهَٰذِهِ الْأُنْهَارُ تَجْرِي مِنْ

تَحْتِي أَفَلَا تُبْصِرُونَ﴾ [الزخرف: ۵۱]

”اے میری قوم! کیا مصر کا بادشاہ میں نہیں، اور یہ نہریں میرے زیر اثر نہیں چل رہی ہیں، کیا تمہیں یہ نظر نہیں آتا؟“

اس لیے اصل مجرم وہی تھا، بلکہ اس کا نام لے کر اللہ تعالیٰ نے

ہے کہ یہ آذر بیجان میں ایک کنواں تھا اور عکرمہ ﷺ کا بیان ہے کہ اس قوم نے اللہ کے نبی کو کنوئیں میں ڈال کر مار دیا تھا۔

محض تاریخ اور اس کی تعینات و مباحث قرآن مجید کا موضوع نہیں، بلکہ قرآن کا مقصد موعظت و عبرت ہے اور اس حوالے سے اللہ تعالیٰ نے اس قوم کا ذکر کیا ہے۔

قوم ثمود:

جن کی طرف اللہ تعالیٰ نے حضرت صالح علیہ السلام کو نبی بنا کر مبعوث کیا، یہ قوم ”حجر“ مقام میں رہتی تھی، جو مدینہ طیبہ اور تبوک کے مابین حجاز کے مشہور مقام العلاء میں واقع ہے، جسے عہد نبوی میں ”وادی القری“ کہا جاتا تھا۔ آج بھی وہاں کے باشندے اس جگہ کو ”الحجر، مدائن صالح اور فج الناقة“ کے ناموں سے یاد کرتے ہیں۔ ثمود کی بستیوں کے کھنڈرات اور پہاڑوں کو تراش خراش کر بنائے گئے ان کے گھروں کے آثار آج بھی موجود ہیں۔ مولانا مودودی رحمہ اللہ نے تفہیم القرآن کی تیسری جلد میں اس کی تصاویر بھی دی ہیں۔ حضرت صالح علیہ السلام کی نافرمانی میں اس قوم کی تباہی کا تذکرہ سورة الاعراف، ہود، الحجر، الشعراء، النمل، حم السجدة، الذاریات، النجم، القمر، الحاقة، الفجر اور الشمس میں بیان ہوا ہے، اور اس قوم پر اس قدر شدید اور ہولناک زلزلہ آیا اور خوفناک آواز اور دھماکا ہوا کہ انہیں تباہ کر کے رکھ دیا۔ قوم ثمود کا زمانہ ۸۰۰ قبل مسیح شمار کیا گیا ہے۔

قوم عاد:

جن کی طرف اللہ تعالیٰ نے حضرت ہود علیہ السلام کو نبی بنا کر بھیجا تھا، اس قوم کا مرکزی مقام ”احقاف“ تھا۔ سورة الاحقاف کا نام اسی مقام کی نسبت سے ہے۔ احقاف، حقف کی جمع ہے، جس کے معنی ہیں ریت کے لمبے لمبے ٹیلے جو بلندی میں پہاڑوں کی مانند ہوں۔ یہ حضرموت کے شمال میں واقع صحرائے عرب، جو الربع الخالی کے نام سے مشہور ہے، کے جنوب مغربی حصے کا نام ہے، جہاں اب آبادی کے کوئی آثار نہیں اور نہ ہی وہاں کوئی فرد جانے پر آمادہ ہوتا ہے، یہ قوم بڑی تنومند اور طاقت ور تھی، خود کہتے تھے:

﴿مَنْ أَشَدُّ مِنَّا قُوَّةً﴾ [حَم السجدة: ۱۵]

حضرت موسیٰ علیہ السلام کو فرمایا:

﴿ادْهَبْ إِلَىٰ فِرْعَوْنَ إِنَّهُ طَغَىٰ﴾ [طہ: ۲۴، النازعات: ۱۷]

”فرعون کے پاس جاؤ بے شک وہ سرکش ہو گیا ہے۔“

موسیٰ علیہ السلام نے اسے ڈرایا، سمجھایا مگر وہ کبر و عناد میں اندھا ہو گیا، بالآخر وہ انہی نہروں میں سے ایک نہر میں مع اپنے حواریوں کے غرق کر دیا گیا، جن کے بارے میں اس کا دعویٰ تھا کہ یہ میرے حکم سے چلتی ہیں۔ فرعون کا ذکر قرآن مجید میں حسب ذیل ستائیس سورتوں میں آیا ہے:

البقرہ، آل عمران، الأعراف، الأنفال، یونس، ہود، ابراہیم، الاسراء، طہ، المؤمنون، الشعراء، النمل، القصص، العنکبوت، ص، غافر، الزخرف، الدخان، ق، الذاریات، القمر، التحریم، الحاقہ، المزمل، النازعات، البروج، الفجر۔

اخوان لوط:

حضرت لوط علیہ السلام حضرت ابراہیم علیہ السلام کے برادر زادہ تھے، اور ان کا بچپن حضرت ابراہیم علیہ السلام کے زیر سایہ گزرا، اور انہی کی تربیت میں وہ پروان چڑھے، انہی کے مشورہ سے وہ شرقِ اردن کے علاقہ سدوم اور عامورہ چلے گئے۔ اور وہاں کے بسنے والوں کو دعوتِ توحید دی اور اللہ تعالیٰ نے انہیں نبوت سے سرفراز فرمایا، وہ قوم فواحش اور منکرات میں مبتلا تھے، اور دیگر قباحتوں کے علاوہ ایک انتہائی خبیث عمل کے وہ موجد تھے، وہ اپنی نفسانی خواہشات اپنی بیویوں کی بجائے خوب رولڑکوں سے پوری کرتے، دنیا میں اس خبیث عمل کا آغاز انہی مردوں نے کیا، ان کی خباثت اور بے حیائی اس حد تک تجاوز کر گئی تھی کہ وہ اس بدکاری کو عیب نہیں سمجھتے تھے، اسے وہ علی الاعلان کرتے اور اس پر فخر کرتے تھے۔ حضرت لوط علیہ السلام نے انہیں اس بد عملی سے روکنے کی بہر نوع کوشش کی مگر انہوں نے ایک نہ سنی بالآخر وہ اللہ تعالیٰ کے عذاب میں دھر لیے گئے۔ ارشادِ باری تعالیٰ ہے:

﴿فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَابًا مِّنْ سَجْجٍ لِّمَنْضُودٍ ۝ مَّسْوَمَةٍ عِندَ رَبِّكَ وَمَا

هِيَ مِنَ الظَّالِمِينَ بَعِيدٌ ۝﴾ [ہود: ۸۲، ۸۳]

”پھر جب ہمارے فیصلے کا وقت آ پہنچا تو ہم نے اس بستی کو تِل پٹ کر دیا اور اس پر پکی ہوئی مٹی کے پتھر تار بڑ توڑ برسائے، جن میں سے ہر پتھر تیرے رب کے ہاں نشان زدہ تھا اور ظالموں سے یہ سزا کچھ دور نہیں۔“

جس طرح ان ظالموں نے فطرت کو الٹ کر دیا اسی طرح اللہ تعالیٰ نے زمین کا تختہ ہی ان پر الٹ دیا اور ان کی خباثت و شاعت کے نتیجہ میں مزید ان پر پتھروں کی بارش برسائی، جن میں سے ہر پتھر نشان زدہ تھا کہ اس نے کہاں اور کس پر پڑنا ہے۔ اَعَاذَنَا اللہ منہ

حضرت لوط علیہ السلام اور ان کی قوم کا ذکر سورہ ہود، الحجر، الانبیاء، الشعراء، النمل، العنکبوت، الصّٰفّٰت، النجم اور القمر میں بھی آیا ہے۔

اصحاب الایکہ:

ایکہ والے ”ایکہ“ کے معنی گھنے جنگل اور درختوں کے جھنڈ کے ہیں۔ حضرت شعیب علیہ السلام انہی کی طرف نبی بنا کر مبعوث کیے گئے تھے۔ جیسا کہ سورۃ الشعراء آیت (۱۷۶، ۱۷۸) میں ہے اور مدین کی طرف بھی ان کے نبی ہونے کا ذکر ہے، جیسا کہ سورۃ الاعراف: ۸۵، ہود: ۹۴، اور العنکبوت: ۳۶ میں ہے۔

مفسرین میں اختلاف ہے کہ یہ ایک ہی قوم کے دو نام ہیں یا یہ دو الگ الگ قومیں ہیں، یہ دونوں اقوال دراصل درست ہیں کیوں کہ یہ ایک ہی نسل کی دو شاخیں اور دو قبیلے تھے۔ یہ لوگ بحرِ قلزم کے مشرقی کنارے اور عرب کے شمال مغرب میں ایسی جگہ آباد تھے، جو شام سے متصل حجاز کا آخری حصہ ہے اور اہل حجاز، شام و فلسطین جاتے ہوئے وہاں سے گزرتے تھے، اور ان دونوں کی طرف حضرت شعیب علیہ السلام پیغمبر بنا کر بھیجے گئے تھے، یہ قومیں تجارت پیشہ تھیں اور دوسری اعتقادی کمزوریوں کے ساتھ ماپ تول میں کمی کرتی تھیں، اللہ تعالیٰ کے نبی نے انہیں سمجھایا، مگر وہ اپنے بد عقیدہ عمل سے باز نہ آئے تو وہ بھی اللہ تعالیٰ کے عذاب کی لپیٹ میں آئے۔ ان کا ذکر سورۃ الاعراف، التوبہ، ہود، الحجر، طہ، الحج، الشعراء، القصص، العنکبوت اور ص میں بھی آیا ہے۔

قوم تبع:

تَبَعَ يَمِينَ كَقَبِيلَةِ حَمِيرٍ كَبَادِشَاهِ كَالْقَبْ هِ۔ جیسے کسریٰ ایران کے، قیصر روم کے اور فرعون مصر کے بادشاہ کا لقب رہا ہے۔ حمیر قبیلے نے اڑھائی سو برس تک حکومت کی۔ عرب شعراء ان کی عظمت اور شان و شوکت کا بہت چرچا کرتے ہیں۔ اس قوم کا ذکر سورۃ الدخان میں بھی ہوا ہے:

﴿أَهْمُ خَيْرٌ أَمْ قَوْمُ تَبَعٍ وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ﴾ [الدخان: ۳۷]

”کیا یہ (قریش) بہتر حالت میں ہیں یا قوم تبع، اور وہ لوگ جو ان سے پہلے گزرے، ہم نے انھیں ہلاک کر دیا، بے شک وہ نافرمان تھے۔“

ان کی شان و شوکت خاک میں مل گئی، عرب مؤرخین نے ذکر کیا ہے کہ حمیری ملوک وہ ہیں جو صرف یمن کے حکمران تھے اور جن کی حکمرانی یمن اور حضرموت دونوں پر تھی، انھیں تبع یا تابع کہا جاتا ہے۔ سب سے پہلے ”تبع“ بادشاہ کا نام ”الحارث الرأش“ تھا۔ اور تبع کی وجہ تسمیہ یہ بیان کی گئی ہے کہ ایک بادشاہ یمن کا ہوتا تھا اور ایک حضرموت کا، تمام یمنی ایک بادشاہ پر متفق نہ تھے، جب حارث الرأش بادشاہ بنا تو دونوں اس پر متفق ہو گئے اس کی تبعیت کی بنا پر اس کا لقب ”تبع“ ہو گیا۔

”تبع“ عربی لفظ ہے تو اس کے معنی ”متبوع“ کے ہیں، جس کی پیروی اور اطاعت کی گئی ہو۔ اور یہ بھی کہا گیا ہے کہ یہ حبشی زبان کا لفظ ہے جس کے معنی قادر، جبار اور صاحب قوت کے ہیں۔ عام مؤرخین کا خیال ہے کہ تین تبع ہو گزرے ہیں، تبع اکبر کا نام الحارث الرأش تھا۔ تبع اوسط کا نام اسعد ابوکرب تھا اور تبع اصغر کا نام حسان تھا۔ تاریخ ارض قرآن میں اس کا نام تبع بن حسان ہے جو محل نظر ہے۔

اسعد ابوکرب جس کا دور ۴۰۰ء سے ۴۲۵ء بتایا گیا ہے، یثرب یعنی مدینہ طیبہ آیا، مگر علامہ السہیلی رحمۃ اللہ علیہ اور حافظ ابن حجر رحمۃ اللہ علیہ نے اس کی آمد قبل اسلام سات سو سال ذکر کی ہے، وہ یہاں یثرب کو تاراج اور یہودیوں کو قتل کرنا چاہتا تھا، مگر اسے ایک یہودی عالم نے اس اقدام سے

منع کیا اور کہا کہ یہ شہر ایک نبی کی ہجرت گاہ ہے، جو دین ابراہیمی کو زندہ کرے گا، تو وہ اپنے ارادہ سے باز آ گیا۔

کہتے ہیں کہ اس تبع نے سب سے پہلے بیت اللہ پر غلاف چڑھایا، بلکہ اس کا ذکر ایک حدیث میں بھی بیان ہوا ہے۔ یہ اسعد تبع دین ابراہیمی کے مطابق مسلمان تھا، رسول اللہ ﷺ نے اسے برا کہنے کی ممانعت فرمائی ہے، چنانچہ حضرت سہل بن سعد رحمۃ اللہ علیہ سے روایت ہے کہ آپ ﷺ نے فرمایا کہ كَانَ تَبَعٌ رَجُلًا صَالِحًا۔

تبع نیک اور صالح انسان تھا، اللہ تعالیٰ نے اس کی نہیں، بلکہ اس کی قوم کی مذمت کی ہے۔ [الحاکم وغیرہ، الصحیحہ، رقم: ۲۴۲۳] امام ابن ابی الدنیا رحمۃ اللہ علیہ نے ذکر کیا ہے کہ زمانہ اسلام میں صنعاء، یمن میں ایک قبر کھودی گئی تو اس میں دو لڑکیوں کی لاشیں ملیں ان کی لوح پر لکھا تھا کہ یہ تبع کی بیٹیاں ہیں یہ وفات کے وقت لا الہ الا اللہ کی شہادت دیتی تھیں۔ [ابن کثیر]

مزید تفصیل کے لیے دیکھئے: تاریخ ارض القرآن، سید سلیمان ندوی۔ الروض الانف مع ابن هشام، ص: ۲۳، ۲۷، ج: ۱۔ فتح الباری، ص: ۴۵۶، ج: ۳، ص: ۲۵۲، ج: ۷۔ تاریخ مکہ للزرقي، القرى لقاصد ام القرى للطبري، التعريف والإعلام فيما أبهم من الأسماء والأعلام في القرآن الكريم للسهيلى.

﴿كُلُّ كَذَّابٍ الرَّسُلُ﴾ ان تمام کا جرم یہ تھا کہ انھوں نے رسول کو جھٹلایا۔ ایک اور مقام پر اسی طرح سابقہ امتوں کی تباہی کا سبب یہی بیان ہوا کہ ﴿إِنْ كُلُّ إِلَّا كَذَّابٍ الرَّسُلُ فَحَقَّ عِقَابُ﴾ [ص: ۱۴] ان میں سے ہر ایک نے رسولوں کو جھٹلایا تو میرا عذاب ان پر مسلط ہو گیا۔ ان قوموں کی طرف رسول تو ایک ہی تھا، مگر ایک رسول کی تکذیب تمام رسولوں کی تکذیب کے مترادف ہے، چنانچہ قرآن مجید میں

﴿كَذَّبَتْ قَوْمُ نُوحٍ الْمُرْسَلِينَ﴾ [الشعراء: ۱۰۵]

﴿كَذَّبَتْ عَادُ الْمُرْسَلِينَ﴾ [الشعراء: ۱۲۳]

درمیان تفریق نہیں کرتے۔“

کہ بعض کو تسلیم کریں اور بعض کا انکار کریں، اس لیے ایک رسول کا انکار درحقیقت تمام رسولوں کا انکار ہے۔ اسی بنا پر فرمایا گیا ہے کہ ان قوموں نے سب رسولوں کو جھٹلایا۔

یہ بھی ہو سکتا ہے کہ رسول کی تسفحیم و تکریم کی بنا پر جمع کا لفظ استعمال ہوا ہو۔ اور بعض نے کہا ہے کہ یہ لوگ بالکل مکرین رسالت تھے، تو گویا رسالت کا انکار تمام رسولوں کا انکار ہے۔

یہاں یہ بات بھی غور طلب ہے کہ ان اقوام کی تباہی و بربادی کا سبب ”رسول“ کی تکذیب ہے، کسی قوم کی طرف رسول کو بشیر و نذیر بنا کر بھیجا جاتا ہے اور وہی اللہ تعالیٰ کی طرف سے اس کے بندوں پر حجت ہوتا ہے، اور اس اتمام حجت کے بعد قوم کی نافرمانی کے نتیجے میں اس قوم پر اللہ تعالیٰ کا عذاب مسلط ہو جاتا ہے، یہی وجہ ہے کہ اللہ تعالیٰ نے جا بجا اپنے نبی کی مخالفت پر عذاب سے خبردار کیا ہے، مگر یہاں اس کا بیان تطویل کا باعث بنے گا۔



﴿كَذَّبَتْ ثَمُودُ بِالنُّصْلِ﴾ [الشعراء: ۱۴۱]

﴿كَذَّبَتْ قَوْمُ لُوطٍ الْمُرْسَلِينَ﴾ [الشعراء: ۱۶۰]

﴿كَذَّبَ أَصْحَابُ الْأَيْكَةِ الْمُرْسَلِينَ﴾ [الشعراء: ۱۷۶]

﴿كَذَّبَ أَصْحَابُ الْحِجْرِ الْمُرْسَلِينَ﴾ [الحجر: ۸۰]

اسی پیرائے بیان میں آیا ہے۔ ایمان کے لیے تمام انبیاء و رسل پر ایمان لازم ہے کسی ایک نبی کا انکار بھی کفر ہے، جیسے یہود نے حضرت عیسیٰ علیہ السلام کا کفر کیا اور یہود و نصاریٰ دونوں حضرت محمد رسول اللہ ﷺ کا انکار کر کے کافر ٹھہرے۔ ایمان یہ ہے کہ

﴿أَمِنَ الرَّسُولُ بِمَا أَنْزَلَ إِلَيْهِ مِنْ رَبِّهِ وَالْمُؤْمِنُونَ كُلٌّ

أَمِنَ بِاللَّهِ وَ مَلَكَيْهِ وَ كُتُبِهِ وَ رُسُلِهِ لَا نَعْرِقُ بَيْنَ أَحَدٍ مِنْ

رُسُلِهِ﴾ [البقرة: ۲۸۵]

”رسول، یعنی محمد ﷺ ایمان لائے جو کچھ ان کے رب کی طرف سے ان پر اتارا گیا اور (ان کے ساتھ) مؤمن بھی ایمان لائے، ہر ایک ایمان لایا اللہ پر، اس کے فرشتوں پر، اس کی کتابوں پر اور اس کے رسولوں پر، ہم اس کے کسی رسول کے

اظہار تشکر

رمضان المبارک میں ہمارے والد گرامی حکیم حافظ عبدالرزاق سعیدی (امیر مرکزی جمعیت اہل حدیث) کا انتقال ہو گیا۔ انا للہ وانا الیہ راجعون..... جو علمائے کرام، سیاسی و مذہبی جماعتوں کے رہنما و کارکنان اور دیگر احباب ملک بھر سے ہمارے والد گرامی کی نماز جنازہ میں شرکت اور اظہار افسوس و ہمدردی کے لیے تشریف لائے، ہم ان سب کا شکریہ ادا کرتے ہیں اور ہمارے لیے دینی خدمات (خصوصاً جامعہ رحمانیہ و دارالعلوم رحمانیہ للبنات کے انتظام و انصرام) میں ہمت، ترقی اور کامیابی کے لیے دعا کی التجا کرتے ہیں۔

منجانب: پسران حکیم حافظ عبدالرزاق سعیدی، فاروق آباد، شیخوپورہ۔ فون نمبر: 0333-4122329 / 0333-4278240

اظہار تشکر

گزشتہ دنوں میرا کم سن بیٹا برضائے الہی وفات پا گیا جس پر بہت سے علمائے کرام، شیوخ اور احباب جماعت نے بالمشافہ یا بذریعہ فون اور خطوط تعزیت فرمائی، اپنی نیک دعاؤں سے نوازا۔ میں ان سب احباب کا فردا فردا شکریہ ادا کرنے سے قاصر ہوں۔ البتہ ان سطور کے ذریعے اپنے ان تمام محسنین کا شکریہ ادا کرتا ہوں۔ [فاروق الرحمن یزدانی، مدرسہ جامعہ سلفیہ فیصل آباد]

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول شالامار باغ۔ لاہور)

أَجِدُنِي قَوِيًّا، إِنِّي أَجِدُنِي قَوِيًّا)) فَأَفْحَمَ حَتَّى ظَنَنْتُ أَنَّهُ لَنْ يَزِيدَنِي ثُمَّ قَالَ: ((صُمْ ثَلَاثًا مِنْ كُلِّ شَهْرٍ)). [صحيح]

”حضرت ابو عقر ب رضی اللہ عنہ اپنے والد سے روایت کرتے ہیں ان کے والد نے کہا میں نے رسول اللہ ﷺ سے روزے کے متعلق سوال کیا آپ ﷺ نے فرمایا ہر مہینے میں ایک روزہ رکھا کرو۔ میں نے عرض کیا آپ پر میرے ماں باپ فدا ہوں اور زیادہ فرمائیے۔ آپ نے فرمایا: زیادہ فرمائیے، زیادہ فرمائیے۔ ہر ماہ میں دو روزے رکھ لیا کرو۔ میں نے عرض کیا میرے ماں باپ قربان ہوں میں اپنے آپ کو اس سے زیادہ قوی پاتا ہوں، فرمایا: زیادہ قوی پاتا ہوں، زیادہ قوی پاتا ہوں، آپ نے خاموش کروادیا۔ میں نے خیال کیا کہ اب آپ اس سے زیادہ کی ہرگز اجازت نہ دیں گے۔ پھر فرمایا: اچھا ہر ماہ تین روزے رکھ لیا کرو۔“

باب: أخطار الغيبة

غيبت کی تباہیاں

٧٥٣. عن جابر بن عبد الله قال: كُنَّا مَعَ رَسُولِ اللَّهِ - وَارْتَفَعَتْ رِيحٌ خَبِيثَةٌ مُتَنَتَّةٌ - فَقَالَ: ((أَتَدْرُونَ مَا هَذِهِ؟ هَذِهِ رِيحُ الَّذِينَ يَغْتَابُونَ الْمُؤْمِنِينَ)). [صحيح]

”حضرت جابر بن عبد اللہ رضی اللہ عنہ سے روایت ہے کہ ہم رسول اللہ ﷺ کے ساتھ تھے ایک بد بودار ہوا اٹھی رسول اللہ ﷺ

باب: من تعوذ من جهد البلاء

سخت مصیبت سے اللہ کی پناہ مانگنا

٧٥٠. عن عبد الله بن عمرو قال: يقول الرجل: اللَّهُمَّ إِنِّي أَعُوذُ بِكَ مِنْ جَهْدِ الْبَلَاءِ، ثُمَّ يَسْكُتُ فَإِذَا قَالَ ذَلِكَ فَلَيْقُلْ: إِلَّا بَلَاءٌ فِيهِ عِلَاءٌ.

”حضرت عبد اللہ بن عمرو رضی اللہ عنہ سے روایت ہے اگر ایک آدمی یہ کہے، اے اللہ! میں سخت مصیبت سے تیری پناہ مانگتا ہوں۔ پھر خاموش ہو جائے تو اس کو مزید یوں کہنا چاہیے مگر ایسی مصیبت جس سے بلند مرتبہ مل جائے۔“ [صحيح الاسناد]

٧٥١. عن أبي هريرة أَنَّ النَّبِيَّ كَانَ يَتَعَوَّذُ مِنْ جَهْدِ الْبَلَاءِ، وَدَرْكِ الشَّقَاءِ، وَشِمَاتَةِ الْأَعْدَاءِ، وَسُوءِ الْقَضَاءِ. [صحيح]

”حضرت ابو ہریرہ رضی اللہ عنہ سے روایت ہے کہ رسول اللہ ﷺ سخت مصیبت سے اور بد بختی کی گرفت سے دشمنوں کی ہنسی سے بری تقدیر سے پناہ مانگا کرتے تھے۔“

باب: من حكي كلام الرجل عند العتاب

عتاب کے وقت ڈانٹ کر کسی کی بات کو دہرانا

٧٥٢. عن أبي عقر ب، أَنَّ أَبَاهُ سَأَلَ النَّبِيَّ ﷺ عَنْ الصَّوْمِ، فَقَالَ: ((صُمْ يَوْمًا مِنْ كُلِّ شَهْرٍ)) قُلْتُ: يَا أَبِي أَنْتَ وَأُمِّي زِدْنِي قَالَ: ((زِدْنِي زِدْنِي صُمْ يَوْمَيْنِ مِنْ كُلِّ شَهْرٍ)) قُلْتُ: يَا أَبِي أَنْتَ وَأُمِّي، زِدْنِي، فَإِنِّي أَجِدُنِي قَوِيًّا فَقَالَ: ((إِنِّي

نے فرمایا: تم جانتے ہو یہ کیا ہے؟ (پھر فرمایا) یہ ان لوگوں کی ہوا ہے جو مومنوں کی غیبت کرتے ہیں۔“

۷۵۴. عن جابر قال: هاجت ریحٌ مُنْتِنَةٌ علی عهد رسول اللہ ﷺ، فقال رسول اللہ ﷺ: ((إِنَّ نَاسًا مِنَ الْمُنَافِقِينَ اغْتَابُوا أَنْسًا مِنَ الْمُسْلِمِينَ فَبُعِثْتُ هَذِهِ الرِّيحَ لَذَلِكَ)). [حسن]

”حضرت جابر رضی اللہ عنہ سے روایت ہے رسول اللہ ﷺ کے زمانہ میں ایک بدبودار تیز ہوا چلی رسول اللہ ﷺ نے ارشاد فرمایا کچھ منافق لوگوں نے کچھ مسلمان لوگوں کی غیبت کی ہے اس کے سبب سے یہ ہوا چلی ہے۔“

۷۵۵. عَنِ ابْنِ أُمِّ عَبْدِ اللَّهِ [ابن مسعود] يَقُولُ: مَنْ اغْتَيْبَ عَنْهُ مُؤْمِنٌ فَتَصَرَّهٖ، جَزَاهُ اللَّهُ بِهَا خَيْرًا فِي الدُّنْيَا وَالْآخِرَةِ، وَمَنْ اغْتَيْبَ عَنْهُ مُؤْمِنٌ فَلَمْ يَنْصُرْهُ، جَزَاهُ اللَّهُ بِهَا فِي الدُّنْيَا وَالْآخِرَةِ شَرًّا، وَمَا التَّقَمَّ أَحَدٌ لِقَمَةٍ شَرًّا مِنْ اغْتِيَابِ مُؤْمِنٍ: إِنْ قَالَ فِيهِ مَا يَعْلَمُ فَقَدْ اغْتَابَهُ، وَإِنْ قَالَ فِيهِ بِمَا لَا يَعْلَمُ فَقَدْ بَهَتَهُ. [صحيح الإسناد]

”عبداللہ بن ام عبداللہ رضی اللہ عنہ سے روایت ہے کہتے تھے جس آدمی کے پاس کسی مسلمان کی غیبت ہوئی اس نے اس کی مدد کی اللہ تعالیٰ اس کو جزائے خیر دیتا ہے دنیا اور آخرت میں جس آدمی کے پاس کسی مسلمان آدمی کی غیبت ہوئی اس نے اس کی مدد نہ کی (پھر اس کی تردید نہ کی) اللہ تعالیٰ اس کو جزائے شر دیتا ہے دنیا و آخرت میں ایسے شخص نے کتنا برا لقمہ اپنے منہ میں ڈالا جس نے مومن کی غیبت کی اگر وہی بیان کیا جو جانتا ہے تو اس نے غیبت کی اور جس نے وہ بیان کیا جو وہ جانتا نہیں تو اس نے بہتان باندھا۔“

باب: الغيبة وقول الله تعالى:

﴿وَلَا يَغْتَابَ بَعْضُكُم بَعْضًا﴾

غیبت کا بیان، ارشاد باری تعالیٰ ہے:
نہ غیبت کرے تم میں سے کوئی کسی کی

۷۵۶. عن جابر بن عبد الله قال: كنا مع رسول الله ﷺ فأتى على قبرين يُعَذَّبُ صاحبُهُمَا، فقال: ((إِنَّهُمَا لَا يُعَذَّبَانِ فِي كَبِيرٍ، وَبَلَى، أَمَّا أَحَدُهُمَا فَكَانَ يَغْتَابُ النَّاسَ، وَأَمَّا الْآخَرُ فَكَانَ لَا يَتَأَذَى مِنَ الْبَوْلِ)) فدعا بجريدة رطبة أو بجريدين، فكسرها ثم أمر بكل كسرة فغرست على قبر، فقال رسول الله ﷺ: ((أَمَّا إِنَّهُ سَيَهْوَنَ مِنْ عَذَابِهِمَا، مَا كَانَتَا رَطْبَتَيْنِ، أَوْ لَمْ تَيَسَّ)). [صحيح لغيره]

”حضرت جابر بن عبداللہ رضی اللہ عنہ سے روایت ہے کہ ہم رسول اللہ ﷺ کے ہمراہ تھے آپ ﷺ دو قبروں پر تشریف لائے ان دونوں قبر والوں کو عذاب ہو رہا تھا آپ ﷺ نے فرمایا ان دونوں کو کسی بڑے گناہ کی وجہ سے عذاب نہیں ہو رہا ہاں ایک ان میں سے لوگوں کی غیبت کیا کرتا تھا اور دوسرا اپنے پیشاب کے (چھینٹوں) سے پرہیز نہیں کیا کرتا تھا اس کے بعد آپ نے تازہ کھجور کی ایک ٹہنی یادو منگوائیں ان کے دو ٹکڑے کیے پھر ان کو دونوں قبروں پر گاڑنے کا حکم دیا فرمایا ان کے عذاب میں تخفیف رہے گی جب تک یہ ٹہنیاں تر رہیں گی خشک نہ ہوں گی۔“

۷۵۷. عن عمرو بن العاص يسير مع نفرٍ مِنْ أصحابه، فمرَّ على بَغْلٍ مَيِّتٍ قَدْ انْتَفَخَ، فقال: واللَّهِ لَأَنْ يَأْكُلَ أَحَدُكُمْ [مِنْ] هَذَا حَتَّى يَمْلَأَ بَطْنُهُ خَيْرٌ مِنْ أَنْ يَأْكُلَ لَحْمَ مُسْلِمٍ. [صحيح]

”حضرت عمرو بن عاص رضی اللہ عنہ اپنے چند دوستوں کے ساتھ جا رہے تھے ایک مردہ نجر کے پاس سے گزرے جو پھول چکا تھا۔ کہا اللہ کی قسم! اگر تم میں سے کوئی اس کا گوشت کھائے اتنا کہ سیر شکم ہو جائے تو یہ بہتر ہے اس سے کہ کسی مسلمان کا گوشت کھائے۔“

اراضی مغصوبہ برائے مساجد کا شرعی حکم

مولانا عبدالغفار حسن رحمہ اللہ

زیادہ زور آور اور با اثر ہوتا ہے یا جس کی اکثریت ہوتی ہے۔ اب دوسرے فرقے والے یا تو زمین خرید کر مسجد بناتے ہیں یا پھر کسی سرکاری زمین پر قبضہ جماتے ہیں۔ یہ صورت حال کئی شہروں میں پائی جا رہی ہے۔ اگر اس ناجائز قبضہ سے حکومت کا زیادہ ہرج نہ ہوتا ہو تو اسے برداشت کر لے قیمت لے یا جیسے مناسب ہوتا کہ فرقہ وارانہ عصبيت کا دیواپنے پنچے کچھ ڈھیلے کر سکے۔

اور اگر وہ جگہ اسپتال یا کسی اور رفاہی ادارے کے لیے انتہائی موزوں ہے تو پھر ایسی صورت میں ان لوگوں سے کہا جائے کہ ہم تمہیں دوسری جگہ دیتے ہیں وہاں مسجد بنا لو۔ یہاں سرکاری نقشہ کے مطابق ہسپتال وغیرہ بنے گا۔ اس بارے میں یہ خیال صحیح نہیں ہے کہ جو مسجد بن گئی وہ گرائی نہیں جاسکتی۔

ابن قدامہ لکھتے ہیں کہ ہماری دلیل حضرت عمرؓ کی روایت ہے کہ جب انہیں معلوم ہوا کہ کوفہ کے بیت المال میں نقب زنی ہوئی ہے تو انہوں نے حضرت سعدؓ کو حکم دیا کہ اس مسجد کو متارین میں منتقل کر دو اور بیت المال مسجد کے قبلہ میں بنایا جائے۔ مسجد میں ہمیشہ نمازی آتے جاتے رہتے ہیں آباد رہتی ہے۔ (وہاں کوئی خطرہ نہیں ہوگا) حضرت سعدؓ نے ایسا ہی کیا اور صحابہ کے سامنے یہ سب کچھ ہوا اور اس کی مخالفت بھی کسی صحابی سے ثابت نہیں ہے۔ لہذا یہ بھی ایک قسم کا اجماع ہے۔

پھر ابن قدامہ لکھتے ہیں کہ کسی عین یعنی چیز پر اس طرح اصرار کرنا کہ جس سے غرض مطلوب ضائع ہو جائے درست نہیں ہے۔ اس کی مثال ایسی ہے جیسے ہدی (قربانی کا جانور اپنے گھر سے) لے جانا ہے جب وہ سفر میں تھک جائے تو اسے فوراً ذبح کیا جاسکتا ہے اگرچہ اس کو

سوال: مغصوب اراضی پر مسجد تعمیر کرنے کے بارے میں قرآن و سنت کی روشنی میں جواب دے کر عند اللہ ماجور ہوں۔

جواب: مسجد بنانے کے لیے سرکاری اراضی پر ناجائز قبضہ کی کئی شکلیں ہیں۔

①..... ایک ہی مسلک کے چند افراد اپنی مسجد میں لڑ پڑتے ہیں اور نوبت یہاں تک پہنچتی ہے کہ ایک فریق دوسری جگہ جہاں کہیں سرکاری زمین پڑی ہوتی ہے اس پر راتوں رات ناجائز طور پر مسجد تعمیر کر لیتے ہیں۔ اس خرابی کا حل یہ ہے کہ اگر یہ مسجد پہلی مسجد سے بہت فاصلے پر ہے تو ان سے قیمت کا مطالبہ کیا جائے خواہ قسط وار سہی اور اگر وہ قیمت نہ ادا کریں تو مسجد کو تالہ لگا دیا جائے۔ اور اگر وہ مسجد پہلی مسجد سے بہت قریب ہے تو یہ مسجد ضرار کے حکم میں ہے اور تفریق بین المومنین کی آیت چسپاں ہوتی ہے۔ لہذا ایسی مسجد کو گرا دینا فرض ہے۔

②..... ایسا بھی ہوتا ہے کہ مسجد کی جگہ تنگ ہو جاتی ہے تو اس کی توسیع کے لیے مسجد کے متصل جو سرکاری پارک یا کسی اور کام کے لیے وقف زمین ہوتی ہے اس پر قبضہ جما لیا جاتا ہے۔ اس قسم کی مشکل کا حل یہ ہو سکتا ہے کہ بانیان مسجد سے زمین کی قیمت وصول کی جائے۔

③..... سب سے بڑی مصیبت جس کی بناء پر سرکاری اراضی پر ناجائز قبضہ کی شکل رونما ہوتی ہے یہ ہے کہ حکومت جب کوئی نیا محلہ آباد کرتی ہے تو وہاں ایک وسیع پلاٹ مسجد کے لیے وقف کر دیا جاتا ہے لیکن مشکل یہ ہے کہ مسلمانوں میں وحدت اُمت نہیں ہے بلکہ چار فرقے پائے جاتے ہیں۔ ان میں سے اکثر ایک دوسرے کی اقتداء میں نماز پڑھنے کے روادار نہیں ہیں۔

لہذا اس وقف شدہ (برائے مسجد) پلاٹ پر وہ فرقہ قبضہ کر لیتا ہے جو

سے لوگ اس علاقہ کو چھوڑ دیں تو اس مسجد کو فروخت کر کے اس کی قیمت سے دوسری جگہ مسجد بنائی جاسکتی ہے۔

[فتاویٰ جدیدہ، ج: ۳۱، ص: ۲۲۷]

ایک شکل یہ ہے کہ ہر فرقے کے لیے اس کی آبادی کے لحاظ سے ہر محلہ میں پلاٹ (الگ الگ) وقف کر دیئے جائیں۔

ذبح کرنا ایک خاص معین جگہ پر ضروری ہے۔ [المغنی، ج: ۵، ص: ۶۰] الفتاویٰ لابن تیمیہ، ج: ۳۱، ص: ۲۱۵۔ فتاویٰ جدیدہ ابن تیمیہ، ج: ۳۱، ص: ۲۱۶

امام ابن تیمیہ رحمہ اللہ کہتے ہیں، امام احمد نے فرمایا ہے جب مسجد میں نمازی سامنے سکیں یعنی نمازیوں میں اضافہ ہو جائے یا محلہ کی ویرانی کی وجہ

مولانا عبدالرحمن عزیز اللہ آبادی انتقال کر گئے

جماعت اہل حدیث پاکستان کے محقق نامور عالم دین خطیب وادیب مولانا عبدالرحمن عزیز اللہ آبادی (رئیس ادارہ امر بالمعروف حسین خان والا نزدیکی ضلع قصور) طویل علالت کے بعد ۲ ستمبر ۲۰۱۰ء بروز جمعرات انتقال کر گئے، اناللہ وانا الیہ راجعون۔

مولانا عبدالرحمن عزیز نے ۱۹۴۲ء کو ضلع فیروز پور بھارت کے ایک گاؤں ہر سنگھ والا میں میاں خوشی محمد اعوان کے گھر میں جنم لیا۔ ان کا خاندان ۱۹۴۷ء میں ہجرت کر کے پاکستان میں تحصیل چونیاں کے گاؤں گد پور میں آکر رہائش پذیر ہوا۔ انہوں نے پرائمری کے بعد دینی تعلیم دارالحدیث جامعہ کمالیہ منڈی راجوال اوکاڑہ، دارالعلوم ضیاء السنہ راجہ جنگ قصور اور جامعہ محمدیہ اوکاڑہ سے حاصل کی۔ آپ کے نامور اساتذہ کرام شیخ الحدیث مولانا محمد یوسف راجوالوی، مولانا اسد اللہ بھانڈوی، مولانا عبدہ الفلاح فیروز پوری، شیخ الحدیث حافظ عبداللہ بڑھیمالوی، حافظ شفیق الرحمن لکھوی، حافظ محمد عبداللہ محدث روپڑی شامل ہیں۔ آپ نے ۳۰ تقریباً مختلف عنوانات اصلاح معاشرہ سمیت وکتب تحریر کر کے عوام الناس میں مفت تقسیم کیں ہیں اسی طرح بطور مدرس اور خطیب بصیر پور اوکاڑہ، بورے والا، مظفر گڑھ، کوٹ ادو، میرپور خدات سرانجام دی۔ جب کہ ۱۹۸۲ء حسین خان والا بطور خطیب و مدرس تشریف لائے ادھر ہی ان کا انتقال ہوا۔

مولانا کے پسماندگان میں پانچ لڑکے اور ۲ لڑکیاں شامل ہیں۔ ان کی نماز جنازہ کی امامت اسی روز بعد نماز تراویح مولانا محمد ابراہیم خلیل فیروز پوری کے فرائض سرانجام دیے۔ نماز جنازہ میں علمائے کرام، طلباء اور عوام الناس کی کثیر تعداد نے شرکت کی۔ دعا ہے کہ اللہ کریم ان کی دینی مسلکی تبلیغی خدمات جلیلہ کو قبول فرما کر انہیں جنت الفردوس میں مقام دے، آمین۔ رابطہ: 0345-5435450

[شریک غم: حکیم محمد یحییٰ عزیز ڈاھروی، کوٹ رادھا کشن قصور]

جناب میاں عبدالمعید مالواڈا کی بیوہ کا انتقال

دارالدعوة السلفیہ کے سابق ناظم مالیات میاں عبدالمعید مالواڈا مرحوم کی بیوہ گزشتہ دنوں قضائے الہی سے وفات پا گئیں، اناللہ وانا الیہ راجعون۔ مرحومہ ایک شریف النفس خاتون تھیں۔ دارالدعوة السلفیہ کے ساتھ مالی تعاون کرنے والی اور نہایت خلیق اور پاکباز تھیں۔ ان کی وفات سے مالواڈا خاندان خصوصاً ان کے پس ماندگان میاں سلمان اور میاں عبدالمنان اور دیگر بہنوں کو جو صدمہ پہنچا ہے، اس غم میں ادارہ دارالدعوة السلفیہ کے اراکین بھی شامل ہیں۔ دعا ہے اللہ کریم مرحومہ کو اپنے جوار رحمت میں جگہ دے اور پس ماندگان کو صبر جمیل سے نوازے، آمین۔ [ادارہ]

نفلی روزے

قاری لیاقت علی باجوہ فیروز پوری (کوٹلی لوہاراں مغربی سیالکوٹ)

نفل روزے کی نیت اور کیفیت:

سیدہ عائشہ رضی اللہ عنہا فرماتی ہیں کہ ایک دن نبی کریم ﷺ میرے پاس آئے اور فرمایا: تمہارے پاس کچھ (کھانے کے لیے) ہے، ہم نے کہا کچھ نہیں ہے۔ آپ ﷺ نے فرمایا: تو میں روزے سے ہوں۔ پھر ایک دن ہمارے پاس آئے، میں نے عرض کی، یا رسول اللہ! ہمارے پاس حیس (ایک قسم کا حلوا) بطور تحفہ (ہدیہ) آیا ہے۔ تو آپ ﷺ نے فرمایا: مجھے دکھاؤ، میں صبح روزے سے تھا۔ آپ ﷺ نے اسے کھایا۔

[مسلم، رقم: ۱۷۰، ۱۱۵۴]

اس حدیث سے معلوم ہوتا ہے کہ نفلی روزے کی نیت دن میں کی جاسکتی ہے، بشرطیکہ کچھ کھایا نہ ہو، اسی طرح اگر نفل روزے کی نیت کر کے روزہ رکھ لیا ہو، پھر کوئی کھانے کی دعوت آ جائے تو دعوت قبول کی جاسکتی ہے، جس طرح رسول اللہ ﷺ نے کیا ہے۔ بعض اہل علم نے کہا ہے کہ بغیر عذر کے نفل روزہ نہیں توڑنا چاہیے یعنی بیماری، سفر، عورت کو حیض کا آنا وغیرہ۔

مگر یہ بات درست نہیں ہے۔ عذر کی حالت میں نفل تو کیا فرض روزہ بھی توڑا جاسکتا ہے۔

فرض روزہ کی حالت میں اگر کوئی دعوت بھی دے تب بھی روزہ نہیں توڑا جاسکتا۔ لیکن نفل روزہ میں دعوت قبول کر کے روزہ توڑ سکتے ہیں۔ ہاں اگر کوئی اس رخصت کا فائدہ نہ اٹھانا چاہے اور روزہ مکمل کرنا پسند کرے تو بھی ٹھیک ہے۔

شوال کے چھ روزے اور ان کا انعام:

سیدنا ابوبایوب رضی اللہ عنہ سے روایت ہے کہ رسول اللہ ﷺ نے فرمایا: جس نے رمضان مبارک کے روزے رکھے اس کے بعد شوال کے

(چھ نفلی) روزے رکھے تو یہ پورے سال کے روزے رکھنے کی مانند ہے۔

[مسلم، رقم: ۱۱۲۴]

پورے سال کے روزوں کا ثواب اس طرح بنتا ہے کہ ایک نیکی کا اجر اور بدلہ کم از کم دس گنا ہے، رمضان مبارک کے ایک ماہ کے روزے دس ماہ کے برابر اور شوال کے چھ روزے دو ماہ کے برابر ہیں، اس طرح یہ پورے سال کے روزے ہو گئے۔

جس نے رمضان کے روزوں کے بعد شوال کے چھ روزوں کو اپنی زندگی کا معمول بنالیا تو گویا اس نے ساری عمر کے روزے رکھے، شوال کے یہ روزے ایک ساتھ رکھے جائیں یا نغہ کر کے، دونوں طرح سے ٹھیک ہیں۔

ارشاد باری تعالیٰ ہے:

”جو کوئی ایک نیکی کرے گا، اس کو دس گنا اس کے مثل اجر ملے گا۔“ [الانعام: ۱۶۰]

یوم عرفہ اور عشرہ ذی الحجہ کے روزوں کی فضیلت:

سیدنا عبداللہ بن عباس رضی اللہ عنہما سے روایت ہے کہ رسول اللہ ﷺ نے فرمایا:

”ان دنوں کے عمل سے زیادہ کسی دن کے عمل میں فضیلت نہیں، لوگوں نے پوچھا کیا جہاد میں بھی نہیں؟ آپ ﷺ نے جواب دیا: ہاں جہاد میں بھی نہیں۔ سوائے اس شخص کے جو اپنی جان و مال خطرے میں ڈال کر نکلا، واپس کچھ بھی نہ لایا۔“

[البخاری، رقم: ۹۶۹]

سیدنا ابو قتادہ رضی اللہ عنہ فرماتے ہیں:

”رسول اللہ ﷺ سے عرفہ کے روزے کے متعلق سوال کیا گیا،

آپ ﷺ نے فرمایا:

”وہ گزشتہ اور آئندہ سالوں کے گناہوں کا کفارہ بن جاتا ہے۔“

[مسلم، رقم: ۱۹۷، ۱۱۶۲]

محرم کے روزوں کی فضیلت:

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”رمضان مبارک کے بعد افضل ترین روزے اللہ کے مہینے محرم

الحرام کے ہیں۔“ [مسلم: ۱۱۶۳]

اس مہینہ میں یوم عاشوراء کا روزہ رکھنا دیگر مہینوں کے نفل روزوں

سے افضل ہے، سیدہ عائشہ رضی اللہ عنہا فرماتی ہیں:

”رسول اللہ ﷺ عاشوراء کا روزہ رکھنے کا حکم دیتے تھے، جب

رمضان کے روزے فرض ہوئے تو پھر جس کا جی چاہتا تھا وہ

عاشوراء کا روزہ رکھ لیتا تھا جس کا جی نہیں چاہتا تھا وہ عاشوراء کا

روزہ نہیں رکھتا تھا۔“ [بخاری: ۲۰۰۱]

عاشوراء کا روزہ زمانہ جاہلیت میں قریش بھی رکھا کرتے تھے اور

رسول اللہ ﷺ بھی رکھتے۔ پھر جب آپ ﷺ مدینہ تشریف لائے تو

آپ ﷺ نے یہاں بھی یہ روزہ رکھا اور اپنے صحابہ رضی اللہ عنہم کو بھی یہ روزہ

رکھنے کا حکم دیا۔

مدینہ میں بسنے والے یہودی بھی اس دن کا روزہ رکھتے تھے کیوں

کہ اس دن اللہ تعالیٰ نے موسیٰ علیہ السلام کو فرعون سے نجات عطا فرمائی۔

آپ ﷺ نے فرمایا:

”اس خوشی کے ہم ان سے زیادہ حق دار ہیں۔ چنانچہ آپ

نے عاشوراء کا روزہ اہتمام کے ساتھ رکھا۔“

[بخاری: ۲۰۰۲، ۲۰۰۴]

عاشوراء دس محرم کو کہتے ہیں، اس روزے کا فائدہ مندرجہ ذیل

حدیث سے معلوم ہوتا ہے۔ سیدنا ابوقادہ رضی اللہ عنہ کہتے ہیں کہ رسول

اللہ ﷺ سے یوم عاشوراء کے متعلق سوال کیا گیا تو آپ نے فرمایا: یہ

گزشتہ سال کے گناہوں کا کفارہ بن جاتا ہے۔

یہ روزہ کس دن رکھا جائے:

رسول اللہ ﷺ نے فرمایا:

”اگر میں آئندہ سال تک زندہ رہا تو ۹ محرم کو روزہ ضرور رکھوں

گا۔“ [مسلم: ۱۳۴، ۱۱۳۴]

لہذا اب ۹ محرم کا بھی روزہ رکھنا چاہیے، اس میں یہودیوں کی مخالفت

اور نبی ﷺ کی موافقت ہے۔

ہر ماہ تین (تیرہ، چودہ اور پندرہ تاریخ کے) روزے رکھنا:

سیدنا ابو ہریرہ رضی اللہ عنہ فرماتے ہیں:

”میرے خلیل ﷺ نے مجھے تین باتوں کی نصیحت فرمائی، ہر ماہ

تین روزے رکھنے کی، چاشت کی دو رکعات پڑھنے کی اور

سونے سے پہلے وتر پڑھنے کی۔“ [بخاری، کتاب الصوم،

باب صیام البيض..... الخ: ۱۹۸۱]

یہ تینوں اعمال بہت اہمیت اور فضیلت کے حامل ہیں۔ ان میں پہلا

عمل تین دن کے روزے ہیں جو رسول اللہ ﷺ اہتمام سے رکھا کرتے

تھے، جیسا کہ حدیث مبارکہ میں ہے: رسول اللہ ﷺ ہر مہینے تین دن کے

روزہ رکھتے تھے۔ [ابوداؤد: ۲۴۵۱]

ان تین دنوں کے بارے میں ابوقادہ رضی اللہ عنہ فرماتے ہیں:

”رسول اللہ ﷺ ہمیں ایام بیض (۱۳، ۱۴، ۱۵) کے روزے

رکھنے کا حکم فرمایا کرتے تھے۔“ [ابوداؤد: ۲۴۴۹]

بیض سفید کو کہتے ہیں ان تاریخوں میں رات کو سفیدی اور روشنی ہوتی

ہے۔ راتیں چاندنی ہوتی ہیں، اسی مناسبت سے ان ایام کو ایام بیض سے

تعبیر کیا گیا ہے۔ ان دنوں میں روزے رکھنا، مہینہ کے باقی ایام کے

مقابلہ میں افضل ہیں۔

سیدنا عبداللہ بن عمرو رضی اللہ عنہما کہتے ہیں کہ رسول اللہ ﷺ نے فرمایا: ہر

مہینے تین دن کے روزے رکھنا، سارا سال روزے رکھنے کے برابر ہے۔

[بخاری: ۱۹۷۹]

چوں کہ ایک نیکی کا بدلہ کم از کم دس گنا ہے، اس لیے تین روزوں کا

ثواب تیس روزوں کے برابر ہے۔ جو شخص ہر ماہ تین اور سال میں تیس

داؤد علیہ السلام کا روزہ اللہ کے ہاں پسندیدہ:

رسول اللہ ﷺ نے فرمایا:

”تمام قسم کے روزوں میں سے سب سے پیارا روزہ اللہ تعالیٰ کو

داؤد علیہ السلام کا ہے۔ آپ ایک دن روزہ رکھتے اور ایک دن افطار

کرتے۔“ [بخاری: ۱۱۳۱]

اللہ کے نبی ﷺ نے اپنے صحابہ کو داؤد علیہ السلام کا روزہ رکھنے کی اجازت

دی ہے۔ اس سے زیادہ کی نہیں۔ رسول اللہ ﷺ کا فرمان ہے:

”اللہ تعالیٰ کے نزدیک داؤد علیہ السلام کا روزہ پسندیدہ ترین روزہ

ہے۔ آپ ﷺ آدھے زمانے میں روزہ رکھتے تھے۔“

[مسلم: ۱۱۵۹-۱۱۶۰]

نبی کریم ﷺ نے فرمایا:

”داؤد علیہ السلام کے روزے کے برابر کوئی روزہ نہیں کہ وہ آدھا

زمانہ روزہ رکھتے، ایک دن روزہ ہوتا اور ایک دن افطار

کرتے۔“ [مسلم: ۱۱۵۹-۱۱۶۱]

آدمی خواہ کتنا ہی طاقت ور کیوں نہ ہو اس کو اطاعت رسول ﷺ میں


رہنا چاہیے، اسی میں خیر ہے۔

رسول اللہ ﷺ نے فرمایا:

”اللہ کے ہاں روزوں میں افضل ترین داؤد علیہ السلام کے روزے

ہیں، آپ ایک دن روزہ رکھتے اور ایک دن چھوڑ دیتے۔“

[مسلم: ۱۱۵۹-۱۱۶۲]



روزے اہتمام سے رکھتا ہے پھر ساری زندگی کا یہ معمول بنا لیتا ہے۔ تو

گویا اس نے ساری زندگی روزے کی حالت میں بسر کی۔

سوموار اور جمعرات کے روزوں کی فضیلت:

سیدنا ابوقحادہ کہتے ہیں کہ رسول اللہ ﷺ سے سوموار کے روزے

کے متعلق سوال کیا گیا تو آپ ﷺ نے فرمایا:

”یہ وہ دن ہے جس دن میری ولادت ہوئی، اور اس دن میں

مبعوث کیا گیا اور اسی دن میرے اوپر وحی نازل کی گئی۔“

[مسلم: ۱۱۶۲-۱۱۶۷]

رسول اللہ ﷺ نے فرمایا:

”سوموار اور جمعرات کو (اللہ کے ہاں) اعمال پیش کیے جاتے

ہیں۔ پس میں اس بات کو پسند کرتا ہوں کہ میرا عمل جب پیش

کیا جائے تو میں روزے سے ہوں۔“ [ترمذی: ۷۴۶]

رمضان المبارک کی طرح ان دنوں میں بھی جنت کے دروازے

کھول دیے جاتے ہیں۔ سیدنا ابو ہریرہ رضی اللہ عنہ فرماتے ہیں کہ رسول اللہ

نے فرمایا:

”سوموار اور جمعرات کے دن جنت کے دروازے کھول دیے

جاتے ہیں۔ اور ہر اس بندے کے گناہ معاف کر دیے جاتے

ہیں، جس نے اللہ کے ساتھ کسی کو شریک نہ ٹھہرایا، سوائے اس

آدمی کے کہ اس کے اور اس کے مسلمان بھائی کے درمیان کوئی

دشمنی ہو، کہا جاتا ہے ان دنوں کو مہلت دی جائے کہ وہ صلح

کر لیں۔“ [مسلم: ۲۵۶۵]

مناظر اسلام مولانا احمد دین لکھڑوی رحمہ اللہ کے متعلق اعلان

مناظر اسلام حضرت مولانا احمد دین لکھڑوی رحمہ اللہ کی تصنیفات خصوصاً فضائل سید العالمین، نجات الاسلام وغیرہ کی فوری ضرورت ہے۔ نیز کسی بزرگ کے پاس مولانا موصوف کی کوئی تحریر، خط یا کوئی اہم چیز لکھی ہوئی موجود ہو تو براہ مہربانی مطلع فرمائیں۔ استفادہ و فوٹو کاپی کروا کر ہم یہ امانت واپس کر دیں گے۔ ان شاء اللہ

[محمد سلیم چنیوٹی، دفتر الاعتصام، ۳۱ شیش محل روڈ لاہور ۵۴۰۰۰، فون: 0333-4611619]

مسئلہ رویتِ ہلال

شرعی دلائل کی روشنی میں

حافظ صلاح الدین یوسف (مشیر و فاقی شرعی عدالت، پاکستان - مدیر: شعبہ تحقیق و تالیف دارالسلام، لاہور)

اور اس کے امکانِ ظہور و عدمِ امکانِ ظہور میں بھی اس کی معلومات کو تسلیم کرنا چاہیے۔

بنابر یہ مسلمہ درایتی قواعد کی رو سے جس دن غروبِ آفتاب سے پہلے چاند کی ولادت نہ ہوگی ہو۔ یا چاند اس دن سورج غروب ہونے سے پہلے غروب ہو چکا ہو تو اس دن یقیناً چاند نظر آنے کا کوئی امکان نہیں ہوگا۔ لیکن اس دن اگر کچھ لوگ دعویٰ کریں کہ انھوں نے چاند دیکھا ہے تو ان کا یہ دعویٰ سخت محلِ نظر ہوگا، کیونکہ یہ دعویٰ ایسا ہی ہوگا جیسے سورج غروب ہو چکا ہو لیکن دعویٰ کرنے والے دعویٰ کریں کہ ابھی غروب نہیں ہوا۔ یا سورج نکل چکا ہو، لیکن دعویٰ کرنے والے دعویٰ کریں کہ سورج ابھی نہیں نکلا۔ ایسی صورت میں یقیناً رویتِ ہلال کا دعویٰ کرنے والوں کی اچھی طرح جانچ پڑتال کرنی چاہیے۔ اور شہادت کے شرعی تقاضوں کے مطابق فیصلہ کرنا چاہیے، چاہے اس کی روشنی میں پہلا فیصلہ غلط قرار پائے، اس کی مزید تفصیل آگے آرہی ہے۔

اہلِ خیبر (سرحد) کا معاملہ؟

یہ ایک نہایت قابلِ غور معاملہ ہے کہ ہر سال یہ مسئلہ صرف صوبہ خیبر کے لوگوں کی وجہ سے اختلاف و افتراق کا باعث بنتا ہے۔ ایسا کیوں ہے؟..... دوسرے صوبوں میں ایسا کیوں نہیں ہوتا؟ اس کی وجہ بعض لوگ علمائے اہلِ خیبر کا دوسرے صوبوں کے مقابلے میں، زیادہ دین دار ہونا بتلاتے ہیں۔ لیکن دوسری طرف بہت سے ذمہ دار حضرات یہ بھی تسلیم کرتے ہیں کہ یہاں بعض علاقے ایسے ہیں کہ وہ یوں ہی شور مچا دیتے ہیں: ”چاند ہو گیا اور کل عید ہے یا روزہ ہے۔“ راقم جب مرکزی رویتِ ہلال کمیٹی کا رکن تھا تو صوبہ خیبر کے دو نمائندے اس

کیا رویت میں علمِ فلکیات سے مدد لینا اور ان کی رائے کو اہمیت دینا جائز ہے؟

جائز ہی نہیں بلکہ بعض اوقات ضروری ہے۔ یہ ٹھیک ہے کہ چاند کے اثبات کے لیے رویت (دیکھا جانا) ضروری ہے، اس کے بغیر چاند کا تحقق ممکن ہی نہیں۔ لیکن اس کا یہ مطلب بھی نہیں کہ رصد اور فلکیات کا جو علم ہے اور جو صدیوں کے تجربات و مشاہدات پر مبنی ہے، اسے سرے سے کوئی اہمیت ہی نہ دی جائے۔ بلکہ ہم جس طرح طلوع و غروبِ آفتاب، زوال اور طلوعِ فجر وغیرہ میں علمِ رصد پر اعتبار کرتے ہیں اور اسی علم کی بنیاد پر مذکورہ اوقات کا تعین کرتے اور انھیں تسلیم کرتے ہیں اور اس کی بنیاد پر دائمی اوقات نامے بنائے ہوئے ہیں۔ اسی طرح جب علمِ رصد کی رو سے غروبِ شمس کے وقت چاند کی ولادت ہی متحقق نہ ہو، تو یہ ممکن نہیں ہے کہ اس وقت چاند اُفق پر نظر آجائے۔

اللہ تعالیٰ اگرچہ اسباب کا پابند نہیں ہے لیکن اس کی مشیت و حکمت کے تحت نظامِ کائنات اسباب کے مطابق ہی چل رہا ہے۔ کائنات کی آفرینش سے لیکر آج تک اس میں تبدیلی نہیں آئی ہے۔ چاند کی ولادت اس کے وجود و ظہور کا سبب ہے، جب تک یہ سبب (ولادت) نہ ہوگا، چاند اُفق پر نظر ہی نہیں آسکتا۔ اور رصد و فلکیات کا علم اسی سبب کے جاننے کا نام ہے، وہ اس علم کی رو سے چاند کی رفتار کا جائزہ لیتا ہے، اس کی ولادت کا تعین کرتا ہے اور بتلاتا ہے کہ وہ اُفق پر کب ظاہر ہو سکتا ہے، اس لیے اس علم کا انکار کیا جاسکتا ہے، نہ اس سے استفادے کو ممنوع قرار دیا جاسکتا ہے بلکہ جس طرح ہم طلوع و غروبِ آفتاب کے اوقات کے تعین میں اس علم پر اعتماد کرتے ہیں، ہمیں چاند کی ولادت و عدمِ ولادت

مشاہدے کے خلاف ہو تو مرکزی رویت ہلال کمیٹی قرآن و شواہد اور گواہوں، گواہیوں کی حیثیت کا تعین کر کے اس کے خلاف فیصلہ سنا سکتی ہے۔ یہ نہ کوئی مشکل بات ہے، نہ اس سے فلکیات کی بے اعتباری کا اثبات ہوتا ہے۔ (از مکتوب مولانا عبداللہ مرحوم بنام علمائے کرام)

اس مکتوب میں مولانا عبداللہ مرحوم نے اپنے مذکورہ مشاہدے کی روشنی میں علمائے کرام سے رویت ہلال کے مسئلے کے حل کے لیے متعدد سوالات کیے تھے، اس مکتوب کے جواب میں راقم نے بھی ان کے سوالات کے جواب ارسال کیے تھے، یہ مکتوب مع جواب ماہنامہ ”نداء الاسلام“ (عربی) اسلام آباد، زیر ادارت مولانا محمد بشیر سیالکوٹی رحمہ اللہ میں عربی میں منتقل ہو کر شائع ہوا تھا۔ یہ عربی رسالہ اب بند ہو گیا ہے۔ علاوہ ازیں ماہنامہ ”محدث“ لاہور (مارچ ۱۹۹۹ء) میں بھی شائع ہوا۔

پس چہ باید کرد

مذکورہ تفصیل کی روشنی میں اہل خیر کی بابت یہ کہا جاسکتا ہے کہ ان کی رویت نہ مطلقاً قابل تسلیم ہے اور نہ مطلقاً قابل رد، ان کا رویہ جو قابل اصلاح ہے، وہ یہ ہے کہ انھوں نے مرکزی رویت ہلال کمیٹی کے متوازی جو غیر سرکاری کمیٹی یا کمیٹیاں بنائی ہوئی ہیں، ان کو ختم کر دیا جائے یا وہ اپنے آپ کو اس بات کا پابند کریں کہ ان کے سامنے رویت کی جو گواہیاں آئیں، اگر وہ ان سے مطمئن ہوں تو پہلے مرکزی رویت ہلال کمیٹی کو، اگر اس کا اجلاس ہو رہا ہو، ان سے آگاہ کریں، وہ یقیناً ان پر غور کرے گی، بلاوجہ وہ اس کو رد نہیں کرے گی جیسا کہ راقم کو ذاتی طور پر اس کے طریق کار سے آگاہی ہے۔ اس نے پہلے بھی اہل خیر کی رویت پر بعض دفعہ فیصلہ کیا ہے جب کہ ان کی گواہی شہادت کے شرعی تقاضوں پر پوری اتری ہے۔ اور اگر ملک کے دوسرے حصوں میں 28 تاریخ ہو، جیسا کہ بد قسمتی سے ایک عرصے سے یہ صورت حال چلی آ رہی ہے تو کوئی صورت ایسی بنائی جائے کہ جب تک یہ صورت حال موجود ہے مرکزی رویت ہلال کمیٹی ہنگامی طور پر اپنے اراکین سے موبائل فونوں پر رابطہ کر کے ایک دوسرے کی رائے حاصل کرنے کی کوشش کرے، آج کل اس طرح فوری رابطہ کر کے فیصلہ کرنا مشکل نہیں ہے۔ بصورت دیگر صوبہ خیر

میں شامل تھے، وہ دونوں اختلاف مسلک کے باوجود اس بات پر متفق تھے کہ رویت ہلال کے بارے میں صوبہ خیر کے لوگوں کا کوئی اعتبار نہیں ہے۔ وہ ویسے ہی چاند ہونے کا اعلان کر دیتے ہیں۔

مرکزی رویت ہلال کمیٹی کے سابقہ چیئرمین مولانا عبداللہ صاحب نے ایک مرتبہ خود اس امر کا ذاتی مشاہدہ حاصل کیا تھا۔ ان کا بیان ہے کہ 29 شعبان 1418ھ کو، جبکہ سرحد میں یکم رمضان تھی، اور وہاں 28 شعبان کو 30 آدمیوں نے چاند دیکھنے کی شہادت دی تھی اور اسی بنا پر وہاں مقامی کمیٹی نے روزے رکھنے کا اعلان کیا تھا۔ میں نے وہاں کے بعض علما سے کہا کہ آج آپ کے حساب سے رمضان کی دوسری رات ہے اور آج چاند واضح اور صاف نظر آنا چاہیے۔ جبکہ فلکیات والوں کا کہنا یہ تھا کہ آج چاند بلوچستان اور سندھ کے بعض علاقوں میں ممکن ہے نظر آجائے، اس کے علاوہ کہیں نظر آنے کا امکان نہیں ہے۔

چنانچہ میں ان علمائے سرحد کو لے کر ایک پہاڑ پر چڑھ گیا، ہمارے ساتھ سینکڑوں آدمی اور بھی تھے، لیکن بسیار کوشش کے باوجود چاند نظر نہ آیا۔ بلکہ پورے سرحد سمیت کہیں بھی نظر نہ آیا، اور تھوڑی دیر کے بعد صرف بلوچستان سے چاند دیکھے جانے کی اطلاع ملی، جس کی بنیاد پر مرکزی رویت ہلال کمیٹی نے چاند کے ہونے کا فیصلہ اور اعلان کیا۔ اس ایک واقعے نے دونوں باتوں کا فیصلہ کر دیا۔

① رویت ہلال کے بارے میں اہل سرحد کی گواہی معتبر نہیں اور جو علماء مرکزی رویت ہلال کمیٹی اور اس کے طریق کار سے ہٹ کر اپنے طور پر رویت کا فیصلہ کرتے ہیں، صحیح نہیں ہے اور ان کا یہ طرز عمل مستقل انتشار و اختلاف کا باعث ہے۔

② اہل فلکیات کی رائے کو قرار واقعی اہمیت نہ دینا بھی غلط ہے۔ فلکیات کا یہ علم صدیوں کے مسلسل تجربات و مشاہدات پر مبنی ہے، اس سے استفادہ کرنا اور اس سے وابستہ افراد کی رائے کو اہمیت دینا ضروری ہے۔ نیز اس کا شریعت سے کوئی تصادم بھی نہیں ہے، اس لیے ان کی رائے کو آسانی سے جھٹلانا ناممکن ہے، نہ جھٹلانے کی ضرورت ہی ہے، البتہ اگر کبھی (کسی نادور صورت میں) واقعی اہل فلکیات کی رائے

کے علماء کی کمیٹی اگر پوری طرح مطمئن ہو تو وہ خیبر کی حد تک رویت کا فیصلہ کر دے، تاہم اس کے لیے تین باتوں کا اہتمام ضروری ہے۔

اول: یہ کہ یہ کمیٹی تمام مکاتب فکر کے علماء پر مشتمل ہو۔
دوم: سرکاری مداخلت سے آزاد ہو۔

سوم: اگر دوسرے روز خیبر میں بھی (جب کہ دوسرے حصوں میں 29 اور سرحد میں یکم تاریخ ہو) چاند افق پر نظر نہ آئے تو واضح طور پر اپنی غلطی کا اعتراف و اعلان کرے اور آئندہ کے لیے مکمل طور پر مرکزی کمیٹی کے فیصلے کی پابندی کا اہتمام کرے۔

راقم کو امید ہے کہ ایک دو مرتبہ اس طرح کرنے سے آئندہ کے لیے ایک واضح صورت متعین ہو جائے گی۔

دوسری صورت یہ ہے کہ اہل خیبر کے معاملے کو خیبر کے علماء ہی کے سپرد کر دیا جائے، وہ جس طرح چاہے فیصلہ کریں اور اس پر عمل کریں جیسا کہ سالہا سال سے ایسا ہی از خود ہوتا چلا آ رہا ہے اور اہل خیبر اکثر ملک کے دوسرے حصوں سے الگ ہی رمضان اور عید کا اہتمام کرتے ہیں، کیوں کہ ایسا کرنے کی بھی شرعاً پوری گنجائش ہے۔ بشرطیکہ چاند کی رویت شرعی ضابطوں کے مطابق ثابت ہو جائے۔ محض یہ جذبہ گواہوں کے ذہن میں نہ ہو کہ ہم نے سعودی عرب کے مطابق رمضان یا عید کا اہتمام کرنا ہے، گویا ان سے وہ اس کا اظہار نہ کریں۔

اثبات ہلال کے لیے کیلنڈر پر اعتماد نہیں کیا جاسکتا

مذکورہ وضاحت سے اس امر پر بھی روشنی پڑ جاتی ہے کہ کیلنڈر پر اعتماد نہیں کیا جاسکتا جیسا کہ بعض لوگ وحدت و یکجہتی کے نقطہ نظر سے پورے عالم اسلام کے لیے ایک اسلامی کیلنڈر کی تجویز پیش کرتے ہیں۔ یہ تجویز نیک نیتی پر مبنی ہو سکتی ہے لیکن یہ نصوص شریعت سے متصادم ہے کیونکہ اولاً روزہ یا عید الفطر اور عید الاضحیٰ کا اہتمام ایک عبادت ہے۔ یہ دوسری قوموں کی طرح کے صرف ایک تہوار نہیں ہیں بلکہ اصلاً یہ عبادات ہیں تاہم ان میں اجتماعیت کا اہتمام کیا گیا ہے۔ لیکن یہ اجتماعیت اسی حد تک ممکن ہوگی جس حد تک نصوص شریعت اجازت دیں گی، جیسے ایک علاقے کے لوگ ایک ہی وقت میں روزے کا آغاز یا اختتام کریں،

عیدین کی نماز کھلے گراؤنڈ میں ادا کریں، وغیرہ۔

لیکن اس اجتماعیت کو اس حد تک نہیں بڑھایا جاسکتا کہ پورے عالم اسلام کو یا کسی وسیع ایک ملک کو کسی ایک علاقے کی رویت کا پابند کر دیا جائے یا ایک حسابی کیلنڈر بنادیا جائے جس میں فلکیات کے اعتبار سے رمضان، شوال اور ذوالحجہ اور دیگر اسلامی مہینوں کے آغاز کا تعین کر دیا جائے اور پورے عالم اسلام کو اس کے مطابق مہینوں کے آغاز و اختتام کا پابند بنادیا جائے۔ ایسا کرنا جائز نہیں ہوگا کیونکہ اس طرح اجتماعی طور پر عیدین وغیرہ کو بطور تہوار منانے کے جذبے کی تو تسلی ہو جائے گی لیکن ایسا کرنا نصوص شریعت سے متصادم ہوگا، نبی ﷺ کا فرمان ہے کہ ”چاند دیکھ کر روزہ رکھو اور چاند دیکھ کر ہی افطار کرو“، یعنی روزہ رکھنا چھوڑو۔

اسی حدیث میں آگے یہ الفاظ ہیں کہ

”فَإِنْ غُمِّيَ عَلَيْكُمْ فَأَكْمَلُوا عِدَّةَ شَعْبَانَ ثَلَاثِينَ.“ [صحیح البخاری، الصوم، حدیث: 1909]

”اگر مطلع ابراؤد ہو تو شعبان کے ۳۰ دن پورے کرو۔“

گویا چاند کا دیکھا جانا ضروری ہے۔ کیونکہ مطلع ابراؤد ہونے کی صورت میں یہ امکان بھی یقیناً موجود ہے کہ چاند موجود ہو لیکن نظر نہ آ سکے لیکن امکان کو اہمیت نہیں دی گئی بلکہ رویت ہی کو اصل قرار دیا گیا۔ اس سے اسی امر کی تائید ہوتی ہے کہ محض فلکیات کی بنیاد پر ایسا کیلنڈر بنانا جائز نہیں ہے۔ جس کی بنیاد پر پورا عالم اسلام ایک ہی دن رمضان، شوال اور ذوالحجہ وغیرہ کا آغاز کرے، کیونکہ اس حسابی کیلنڈر کی بنیاد امکان، تخمینہ اور غیر یقینی علم پر ہوگی جبکہ حکم رویت (دیکھنے) کا اعتبار کرنے کا ہے۔

بنا بریں عیدین وغیرہ کسی نہ کسی حیثیت سے ملی تہوار ضرور ہیں لیکن اصلاً یہ عبادات ہیں، جیسے ہم نماز پڑھتے ہیں جو سب سے اہم عبادت ہے لیکن کسی کے ذہن میں یہ نہیں آتا کہ اس میں ایسی اجتماعیت ہونی چاہیے کہ ایک ہی وقت میں پورے عالم اسلام میں ہر نماز پڑھی جائے کیونکہ مطالع کے اختلاف کی وجہ سے یہ ممکن ہی نہیں ہے۔ اسی طرح

دیکھا گیا تو ان ممالک کے لوگوں پر بھی روزہ رکھنا واجب ہو جائے گا جو اس کے بعد ہیں جیسا کہ نجد، حجاز، مصر اور مغرب (مراکش وغیرہ) ہیں مگر جو ممالک بحرین سے پہلے واقع ہیں، مثلاً: ہندوستان، سندھ اور ماوراء النہر (روس کے بالائی علاقے) کے ممالک، ان ملکوں کے لوگوں پر روزہ واجب نہیں ہوگا۔“

[فتاویٰ الصیام، ص: 72، طبع دارالسلام]

امام ابن تیمیہ کی رائے پر مبنی اس اقتباس میں مثال دے کر واضح کر دیا گیا ہے کہ اس طرح کے ممالک کا مطلع ایک ہو سکتا ہے اور وہاں سب ممالک کسی ایک ملک کی رویت پر رمضان، شوال وغیرہ کا آغاز کر سکتے ہیں۔ [جاری ہے]



جامعہ بحر العلوم السلفیہ کی اختتامی تقریب

جامعہ بحر العلوم السلفیہ میرپور خاص سندھ کے زیر اہتمام دورہ اصول الحدیث والتخریج شیخ الحدیث مولانا افتخار احمد الازہری رحمہ اللہ نے رمضان المبارک میں کروایا۔ اس علمی و تحقیقی دورے میں طلباء شریک ہوئے۔ اصول الحدیث کی اہمیت اور تاریخ پر سیر حاصل گفتگو کی گئی۔ اختتامی تقریب میں مدیر جامعہ حاجی محمد اسماعیل مبین نے اسناد تقسیم فرمائیں۔ حافظ محمد یونس نے اول اور خرم اسحاق نے دوم پوزیشن حاصل کی۔ مولانا محمد رمضان رحمانی نے قرآن کی فضیلت پر مفصل خطاب کیا۔ [طلبائے جامعہ بحر العلوم السلفیہ، میرپور خاص]

مولانا محمد اسحاق رحمانی کو حادثہ

جماعت غرباء اہل حدیث ضلع اوکاڑا کے امیر مولانا محمد اسحاق رحمانی گزشتہ دنوں حویلی لکھا سے گھر چاہ شیریں والا جاتے ہوئے حادثے کا شکار ہو گئے، جس سے مولانا کی چار پسلیاں ٹوٹ گئیں۔ مولانا گھر میں زیر علاج ہیں۔ احباب جماعت صحت کے لیے دعا فرمائیں۔ [حکیم محمد یحییٰ عزیز ڈاھروی، بلال آباد، کوٹ رادھا کشن، قصور]

رمضان اور عیدین وغیرہ کا معاملہ ہے، مطلع کے اختلاف کی وجہ سے پورے عالم اسلام کے لیے ایک کیلنڈر نہیں بنایا جاسکتا۔

عہد صحابہ کے اس واقعے سے بھی، جو پہلے حضرت کریم کا گزر چکا ہے، اس امر کی تائید ہوتی ہے کہ مطلع مختلف ہونے کی صورت میں اپنے اپنے علاقے ہی کی رویت ضروری ہوگی، یا زیادہ سے زیادہ ایک ملک کے لیے کافی ہوگی بشرطیکہ اس کے مختلف صوبوں اور حصوں کے مطلع میں زیادہ اختلاف نہ ہو۔ کسی دور دراز کے ملک کی رویت، جس کا مطلع اور نظام الاوقات مختلف ہو، دوسرے علاقوں کے لیے قابل اعتبار نہیں ہوگی۔ یہ واقعہ صحیح مسلم میں ہے۔

یہ واقعہ اس بات کی دلیل ہے کہ جب مطلع میں زیادہ اختلاف ہو تو ایک کی رویت دوسرے کے لیے معتبر نہیں ہے۔ حضرت ابن عباس نے شام کی رویت کو اہل مدینہ کے لیے نا کافی سمجھا اور اس امر کا انتساب رسول اللہ ﷺ کی طرف فرمایا۔

جن ممالک کے مطلع مختلف نہ ہوں، وہ ایک دوسرے کی رویت کا اعتبار کر سکتے ہیں

البتہ ایسے قریبی ممالک جن کے مطلع میں زیادہ اختلاف نہ ہو، اور وہ رویت والے ملک کے مغرب میں واقع ہوں تو وہ اس کی رویت پر اعتماد کر سکتے ہیں۔ شیخ الاسلام امام ابن تیمیہ رحمہ اللہ نے اسی رائے کا اظہار کیا ہے، چنانچہ ایک سعودی عالم و مفتی شیخ عبد اللہ بن عبد الرحمن الجبرین رحمہ اللہ (متوفی جولائی 2009ء) تحریر فرماتے ہیں:

”شیخ الاسلام ابن تیمیہ رحمہ اللہ کی رائے یہ ہے کہ جن ممالک میں چاند دیکھا گیا اور جو ممالک ان سے آگے، یعنی مغرب کی جانب ہوں، ان سب پر روزہ رکھنا فرض ہوگا اور یہ بات ثابت شدہ ہے کہ جب کسی ایک ملک میں چاند دیکھا گیا ہو تو ضروری ہے کہ اس سے بعد والے ممالک میں بھی چاند نظر آئے گا، اس لیے کہ چاند سورج کے بعد غروب ہوتا ہے اور جیسے جیسے اس میں تاخیر ہوگی چاند سورج سے دور ہوتا چلا جائے گا اور زیادہ واضح اور ظاہر ہوتا چلا جائے گا۔ مثال کے طور پر اگر بحرین میں چاند

کھڑے ہو کر زمرم پینا کیسا ہے؟

از مولانا طاہر فاروق ناصر..... نظر ثانی: حافظ ریاض احمد عاقب

الحمد لله على نعمه الظاهرة والباطنة، أما بعد:
الله تعالى اور اُس کے رسول ﷺ نے شریعت اسلامیہ میں فضیلت والے کاموں کو ترجیح دی ہے اور انہی پر ہمیشگی کی ہے اور بوقت ضرورت رخصت بھی دی ہے اسی بات کی وضاحت امام ابو یحییٰ شرف الدین النووی رحمہ اللہ نے صحیح مسلم کی شرح میں کی ہے:

”آپ ﷺ کسی چیز کے جواز پر تنبیہ کرتے تھے اور افضل پر عمل کرتے تھے جیسے آپ کا اعضاء وضو کو تین تین مرتبہ اور پیدل طواف کرنا اور اکثر بیٹھ کر پانی پینا واضح ہے۔ علم سے تھوڑی سی نسبت والا بھی اسے مشکوک نہیں کہہ سکتا۔“

[شرح مسلم، کتاب الاشربة: ۳۷۷۱]

اس حوالہ سے کتب احادیث میں بھی اور جواز دونوں موجود ہیں، ان دونوں قسم کی احادیث پر صحت کے اعتبار سے کوئی اعتراض بھی نہیں۔

اولاً ہم ان احادیث کا تذکرہ کریں گے جن میں نہیں وارد ہوئی ہے تاکہ مقصد بیان واضح ہو جائے، وہ درج ذیل ہیں:

(۱)..... عن أنس وأبي هريرة قال: قال رسول الله ﷺ: (لا يشربن أحد منكم قائماً).

[رواه مسلم، رقم: ۳۷۷۵]

”تم میں سے کوئی شخص کھڑے ہو کر پانی ہرگز نہ پئے۔“

(۲)..... عن أبي هريرة قال قال رسول الله ﷺ: (نهى أن يشرب الرجل قائماً فمن نسي منكم

فليستقئ). [رواه مسلم، رقم: ۳۷۷۱]

”کھڑے ہو کر پینے سے منع کیا جو بھول جائے پس وہ قے

کر دے۔“

(۳)..... عن أنس أن النبي ﷺ (نهى عن الشرب قائماً، قال قتادة فقلنا الأكل فقال ذاك شر أو أخبث).

[رواه مسلم: ۳۷۷۲۔ سنن أبو داؤد: ۳/ ۳۳۶]

”کھڑے ہو کر پینے سے منع کیا۔ قتادہ فرماتے ہیں ہم نے انس سے پوچھا کہ پھر کھانے کا کیا حکم ہے تو فرمایا وہ تو اس سے بھی بدتر ہے۔“

(فقال ذاك أشد) [جامع الترمذی، رقم: ۴/ ۳۰۰]

”پس فرمایا وہ تو اس سے بھی سخت بات ہے۔“

(۴)..... عن أبي سعيد الخدري أن النبي ﷺ (زجر عن الشرب قائماً)

[سلسلة الأحاديث الصحيحة، رقم: ۱/ ۳۳۹]

”کھڑے ہو کر پینے سے ڈانٹا“

(۵)..... عن أبي زياد الطحان قال سمعت أبا هريرة يقول: عن النبي ﷺ (أنه ﷺ رأى رجلاً

يشرب قائماً فقال ﷺ له: قه قال: لمه قال: أيسرك أن يشرب معك الهرة قال لا: قال فانه قد شرب معك من هو شر منه الشيطان) [مسند

احمد، رقم: ۷۹۹۰۔ سلسلة الاحاديث الصحيحة،

رقم: ۱۷۵]

”ابو ہریرہ فرماتے ہیں آپ ﷺ نے ایک آدمی کو کھڑے ہو

”عبداللہ بن عباس فرماتے ہیں، میں نے نبی ﷺ کو زمزم پلایا تو آپ نے کھڑے ہونے کی حالت میں پیا۔ عاصم فرماتے ہیں عکرمہ نے قسم کھائی کہ آپ اس دن اونٹ پر سوار تھے۔“ [بخاری کتاب الاشرہ]

امام بخاری رحمہ اللہ نے اس پر باب باندھا (باب من شرب وهو واقف علی بعیرہ) کھڑے اونٹ پر بیٹھ کر پینے کا بیان۔ [بخاری، کتاب الاشرہ: ۵۳۰۲]

سنن ابن ماجہ میں ہے:

(قال فذكرت ذلك لعكرمة فحلف بالله ما فعل) ”عاصم فرماتے ہیں کہ میں نے یہ حدیث عکرمہ کو بیان کی تو انہوں نے اللہ قسم کھا کر کہا آپ ﷺ نے ایسا نہیں کیا۔“ وعند البيهقي (باب الشرب في الطواف) ولمسلم (فأتيته بدلو واستسقى وهو عند البيت) [شرح العمدة، رقم: ۵۵۱/۳]

”میں آپ ﷺ کے پاس پانی کا ڈول لایا آپ نے اس سے پیا آپ بیت اللہ میں تھے۔“

(۲)..... حدیث انس وسهلة بنت ملحان أن أم سليم حدثت أن رسول الله ﷺ (دخل عليهم فاذا قرية معلقة فشرب قائماً فقطعت أم سليم رأس القرية) [ناسخ الحديث ومنسوخه لابن شاهين، رقم: ۵۷۳]

”ام سلمہ فرماتی ہیں کہ رسول اللہ ﷺ ہمارے پاس آئے لنگی ہوئی مشک سے کھڑے ہو کر پانی پیا۔“

وعند الترمذی ان كبشة قالت دخل على رسول الله ﷺ فشرب من في قرية معلقة قائماً فقامت الي فيها فقطعته .

[ترمذی الاشرہ، رقم: ۱۵۴۲]

”كبشة فرماتی ہیں کہ رسول اللہ ﷺ میرے پاس آئے آپ

کر پیتے دیکھا تو فرمایا تے کر دو، عرض کیا کیوں؟ آپ نے فرمایا کیا تم پسند کرتے ہو کہ تمہارے ساتھ بلا پیئے؟ اس نے کہا نہیں، فرمایا: تمہارے ساتھ اس نے پیا ہے جو اس سے بدتر ہے وہ شیطان ہے۔

(۶)..... عن أبي هريرة قال: قال رسول الله ﷺ (لو يعلم الذي يشرب قائماً ما في بطنه لاستقاء) [مسند أحمد: ۷۴۷۵]

اگر کھڑے ہو کر پینے والا آدمی جان لے کہ اس کے پیٹ میں کیا ہے تو وہ تے کر دے۔“

(۷)..... عن أبي الزبير قال (سألت جابراً عن الرجل يشرب وهو قائم قال جابر كنا نكره ذلك) [مسند احمد: ۱۰۶۶۶]

”ابوزبیر فرماتے ہیں کہ میں نے جابر سے سوال کیا کھڑے ہو کر پینے والے کے متعلق جابر نے فرمایا ہم اسے ناپسند سمجھتے ہیں۔“ مولانا عبدالرحمن مبارک پوری رحمہ اللہ تحفۃ الاحوذی میں کھڑے ہو کر پینے کے متعلق باب میں حدیث کی وضاحت یوں فرماتے ہیں:

(۸)..... حضرت عمرو بن شعیب روایت کرتے ہیں اپنے باپ سے وہ اس کے دادا سے وہ فرماتے ہیں میں نے رسول اللہ ﷺ کو دیکھا اس حالت میں کہ آپ نے کھڑے ہو کر پانی پیا۔ ایک مرتبہ یا دو مرتبہ کا بیان جواز یا ضرورت کی وجہ سے ہے، جب کہ آپ بیٹھ کر تمام اوقات میں پانی پیا کرتے تھے۔ [تحفة الاحوذی، شرح جامع الترمذی، کتاب الاشرہ، رقم: ۱۸۰۴]

باب ما جاء في الرخصة في الشرب قائماً [ان احادیث کے مقابلے میں رسول اللہ ﷺ سے کھڑے ہو کر پینا بھی صحیح احادیث سے ثابت ہے:

(۱)..... عن ابن عباس قال (سقيت النبي ﷺ من زمزم فشرب وهو قائماً قال عاصم: فحلف عكرمة ما كان يومئذ الا على بعير)

نے مشکیزے کے منہ سے جو لٹکا ہوا تھا کھڑے ہو کر پانی پیا، میں نے کھڑے ہو کر اس کے منہ کو کاٹ لیا۔“

(۳)..... عن علی (أن علیاً فی رحبة الکوفه شرب وهو قائم ثم قال ان ناساً یکرهون الشرب قائماً وان رسول الله ﷺ صنع کما صنعت) [رواه البخاری، کتاب الأشربة، باب الشرب قائماً، رقم: ۵۱۸۵]

”علیؑ نے ظہر کی نماز پڑھی پھر کوفہ کے رحبہ میں لوگوں کی ضرورت کے لیے بیٹھ رہے یہاں تک کہ عصر کا وقت ہو گیا تو اُن کے پاس پانی لایا گیا انہوں نے منہ اور ہاتھ دھوئے راوی نے سر اور پاؤں کا بھی ذکر کیا اور کھڑے ہو کر بچا ہوا پانی پی لیا پھر فرمایا کچھ لوگ کھڑے ہو کر پانی پینے کو برا جانتے ہیں۔ حالانکہ نبی ﷺ نے اس طرح کیا جس طرح میں نے کیا۔“

(۴)..... أن عبد الله بن عمر یشرب قائماً وکان سعد وعائشة لا یرون بذلك بأساً. [الموطا لأمام مالک، کتاب الجامع، رقم: ۱۴۴۶]

”موطا میں ہے کہ عبد اللہ بن عمر کھڑے کھڑے پانی پی لیتے تھے۔ سعد اور عائشہ اس میں کوئی حرج نہیں سمجھتے تھے۔“

”اس بارے میں تابعین کی ایک جماعت سے رخصت ثابت ہے۔“

دونوں احادیث میں تطبیق:

جب کہ ممانعت اور جواز کی احادیث صحیح سند کے ساتھ رسول اللہ سے ثابت ہیں تو اب ان پر عمل کیسے ہوگا، اہل علم سلف و خلف نے ان میں تطبیق و موافقت پیدا کرنے کے مختلف طریقے اختیار فرمائے ہیں، وہ درج ذیل ہیں:

(۱)..... پہلا طریقہ:

حافظ ابن حزم فرماتے ہیں کہ نبی کی احادیث سے جواز کی احادیث منسوخ ہو گئیں کیوں کہ اشیاء میں اصل اباحت ہے اس لیے کھڑے ہو کر پینا جائز تھا۔ جب آپ نے منع فرمادیا تو اب کھڑے ہو کر پینا حرام ہے

کیوں کہ نبی کا اصل یہی ہے لیکن حقیقت یہ ہے کہ نسخ صرف احتمال سے ثابت نہیں ہوتا بلکہ اس کے لیے تاریخ معلوم کرنا ضروری ہے جو یہاں معلوم نہیں بلکہ رسول اللہ ﷺ نے حجۃ الوداع میں کھڑے ہو کر پانی پیا ہے اس لیے بات درست معلوم نہیں ہوتی۔ کھڑے ہو کر پینے سے انسان گناہ گار نہیں بنتا البتہ اجر و ثواب سے ضرور محروم رہتا ہے جب کہ بیٹھ کر پینے سے اجر و ثواب ملتا ہے اور سنت پر عمل ہوتا ہے۔

(۲)..... دوسرا طریقہ:

آب زمزم اور وضو سے بچا ہوا پانی کھڑے ہو کر پی سکتے ہیں ان دو کے سوا منع ہے۔ حالانکہ اس کی تخصیص کہیں بھی وارد نہیں ہوئی، اور منع کی احادیث عموم پر دلالت کرتی ہیں۔

(۳)..... تیسرا طریقہ:

کھڑے ہو کر پینا رسول اللہ ﷺ کے ساتھ خاص ہے، دوسرے کھڑے ہو کر نہیں پی سکتے۔

(۴)..... چوتھا طریقہ:

کھڑے ہو کر پینے سے نبی کی احادیث میں نہی متزیہی ہے، اس لیے قے کرنے کا حکم بھی استحب پر محمول ہوگا، یعنی اجر و ثواب یہی ہے کہ قے کر دے۔ اس کی دلیل یہ ہے کہ منع کرنے کے باوجود جب رسول اللہ ﷺ نے خود کھڑے ہو کر پانی پیا تو اس سے ثابت ہوا کہ کھڑے ہو کر پینا گناہ نہیں اور صحابہ کرام رضی اللہ عنہم کے عمل سے اس کی مزید تائید ہوتی ہے۔ البتہ اس سے بچنا اجر و ثواب ہے۔ کیوں کہ اگر یہ بھی نہ مانا جائے تو رسول اللہ ﷺ کے منع فرمانے کا کوئی فائدہ نہیں رہتا۔ اکثر اہل علم نے اس مسئلہ میں یہی موقف اختیار فرمایا ہے۔

حافظ ابن حجر عسقلانی فرماتے ہیں یہ سب سے اچھا مسلک ہے اور اس پر اعتراض کی گنجائش سب سے کم ہے۔

(۵)..... پانچواں طریقہ:

کھڑے ہو کر پانی پینا منع ہے لیکن اگر کوئی عذر ہو تو کھڑے ہو کر پینے میں رخصت ہے۔ کیوں کہ جن مواقع پر رسول اللہ ﷺ نے کھڑے ہو کر پینا ہے اگر ان پر غور کریں تو یہی بات سمجھ آتی ہے کہ ابن عباس کی

الدين السيوطي، امام ابويحيى شرف الدين النوى شارح مسلم، شيخ شمس الحق عظيم آبادي صاحب عون المعبود شرح ابوداؤد، علامه ابوالحسن محمد بن عبد الهادي التتوي السنه صي شارح سنن النسائي، الاستاذ محمد عطاء الله حنيف صاحب التعليقات السلفيه على سنن النسائي اور الشيخ عبد الرحمن مباركپوري صاحب تحفة الاحوذى شرح جامع الترمذى وغيره) نے ان مسالك كو اپنايا ہے ① بعض فقهاء نے نبى كو ناسخ، ② اور بعض نے جواز كو ناسخ قرار ديا ہے، ③ اور بعض نے جواز كو اصل اور نبى كو كروه تنزيهى پر محمول كيا ہے۔ مثلاً حافظ ابن حجر رحمہ اللہ فرماتے ہیں یہ سب سے اچھا مسلك ہے اور اس پر اعتراض كى گنجائش سب سے كم ہے۔ ④ اور بعض نے كہا ہے كہ ان دونوں قسم كى احاديث ميں تعارض نہيں ہے انہوں نے نبى كو اصل اور جواز كو حالت عذر پر محمول كيا ہے كيون كہ جن مواقع پر آپ ﷺ نے كھڑے ہو كر پيا ہے ان سے يہى بات سمجھ ميں آتى ہے كہ حايوں كے رش ميں كنويں كے پاس ہر طرف پاني بکھرا ہو تو بيٹھ كر پينا محال ہے۔ لہذا اس موقع كو عذر سمجھا جائے۔“ واللہ اعلم [انظر تعليقات ابن قيم الجوزى على ابى داؤد]

”امام ابن تيمية رحمہ اللہ فرماتے ہیں كہ حضرت عبد اللہ بن عباس كى حديث حج كے بارے ميں آئى ہے جہاں لوگ طواف كر رہے تھے اور زمزم پي اور پلا رہے تھے اور آپ سے سوال كر رہے تھے اور بيٹھنے كى جگہ نہ تھى۔ حالاں كہ یہ واقعہ آپ كى وفات سے تھوڑا پہلے كا ہے يہاں نبى سخت ضرورت كے وقت مباح كا حكم ديتى ہے۔ اگرچہ حالت عذر ميں كوئى حرج نہيں ہے اور بغير ضرورت كھڑے ہو كر پينا مكروه ہے۔ چناں چہ نبى اور رخصت كى صحيح احاديث كا وارد ہونا علماء ميں اختلاف كا سبب بنا۔ لہذا تطبيق يوں ممكن ہے كہ رخصت كو حالت عذر پر محمول كيا جائے۔“ [رسائل وفتاوى ابن تيمية، ج: ۳۲،

ص: ۲۱۰، ۲۱۱]

روايت كے مطابق آپ ﷺ كوزمزم كے كنويں پر ڈول پکڑايا كيا تو آپ نے كھڑے ہو كر پيا۔ ظاہر ہے كہ حايوں كے انبوه ميں كنويں كے پاس چاروں طرف پاني بکھرا ہوا ہو تو ڈول سے بيٹھ كر پينا آسان نہيں اس ليے آپ نے كھڑے ہو كر پاني پيا۔ اسى روايت ميں عكرمه كا حلفا كہنا كہ آپ ﷺ تو اُس دن اونٹ پر سوار تھے۔ اور امام بخارى كا يہ باب باندھنا (باب من شرب و هو واقف على بغيره) اس بات پر دلالت كرتا ہے كہ آپ نے كھڑے ہو كر زمزم كا پاني نہيں پيا۔ بالفرض اگر پيا ہے تو یہ اضطرارى حالت سمجھى جائے گی۔

كعبہ كى حديث ميں ہے كہ آپ نے لكھے ہوئے مشكينے كے منہ سے پاني پيا جو بيٹھ كر پينا مشكل تھا۔ على كى حديث ميں آپ نے وضو كا بچا ہوا پاني كھڑے ہونے كى حالت ميں پيا۔ اگرچہ احتمال موجود ہے كہ آپ نے وضو بيٹھ كر كيا ہو مگر یہ امكان بھى ہے كہ آپ نے مشكينے سے وضو كيا ہو اور اسى سے كھڑے كھڑے پاني پي ليا ہو۔ كيون كہ بيٹھ كر پاني پينا ممكن نہ تھا اور اسى حديث سے على المرتضى نے دليل لى ہے۔ حالاں كہ كئى صحابہ و تابعين كھڑے ہو كر پاني پينا مكروه سمجھتے تھے۔ جس كى واضح دليل يہى حديث ہے اور بقيہ احاديث بھى صراحئاً عذر كى طرف اشارہ كرتى ہیں۔ يہى بات زيادہ درست معلوم ہوتى ہے كہ نبى كو اس كے اصل معنى پر ركھا جائے كہ كھڑے ہو كر پينا جائز ہے اور آپ كے فعل كو عذر پر محمول كيا جائے۔ كيون كہ كھڑے ہو كر پينے پر قے جيسے تكليف دہ عمل كے حكم اور شيطان كے ساتھ پينے كے ذكر كے بعد نبى كو تنزيہ پر محمول كرنا مشكل ہے۔ اور جن صحابہ رضی اللہ عنہم سے كھڑے ہو كر پينے كا ذكر آيا ہے ممكن ہے انہيں نبى كى احاديث نہ پچھى ہوں اور انہوں نے رسول اللہ ﷺ كو كھڑے ہو كر پيتے ديكھ كر اس عمل كو مطلقاً جائز سمجھ ليا ہو۔ ہميں نبى ﷺ كى نبى پچھ جانے كے بعد بلا عذر كھڑے ہو كر كھانے پينے سے اجتناب كرنا ہوگا۔ ہاں اگر بيٹھنے سے معذور ہوں تو كھڑے ہو كر كھاني سكتے ہیں۔ (واللہ اعلم)

اب ہم اس موضوع پر بننے والے مسالك كا تفصيلى جائزہ:

”اہل علم (مثلاً امام ابن تيمية، امام ابن قيم الجوزى، امام جلال

پر آپ کو بیٹھنے کے لیے جگہ نہ ملی تھی اس لیے کھڑے ہو کر پانی پیا۔“ [التعلیقات السلفیہ علی سنن النسائی کتاب

مناسک الحج]

”شیخ ناصر الدین البانی فرماتے ہیں کہ ظاہراً انہی بغیر عذر کھڑے ہو کر پینے کی حرمت کا فائدہ دے رہی ہے لیکن کئی احادیث میں آپ کے کھڑے ہو کر پینے کا ذکر آیا ہے اور بعض احادیث میں جگہ کا تنگ ہونا اور مشک کا لٹکا ہونا کے اشارے ملتے ہیں۔ لہذا حالت عذر پر محمول کرنا ممکن ہے۔

[السلسلة الأحادیث الصحیحة: ۱/ ۳۳۹]

راج مسلک:

ان تمام تر تطبیقات کو سامنے رکھ کر ہم اس نتیجہ پر پہنچے ہیں کہ پانی علاوہ اضطراری حالت کے بیٹھ کر پینا چاہیے۔ یقیناً آب زمزم میں اللہ تعالیٰ نے مریض کے لیے شفاء اور بھوکے پیاسے کے لیے جوئے شیر رکھا ہے، جس طرح عام پانی کو پیتے ہوئے بسم اللہ پڑھنا اور تین سانس لینا اور آخر میں الحمد للہ کہنا مسنون ہے تو آب زمزم کے لیے بالاولیٰ ضروری ہے۔ رہی بات قبلہ رخ منہ کرنے کی تو اس بارے میں ہمیں کوئی روایت نہیں ملی سوائے ایک اثر کے جسے شیخ ناصر الدین البانی نے ضعیف قرار دیا ہے، وہ درج ذیل ہے:

”محمد بن عبد الرحمن بن ابوبکر فرماتے ہیں کہ میں عبد اللہ بن عباس کے پاس بیٹھا تھا کہ ایک آدمی آیا آپ نے کہا کہاں سے آیا ہے۔ اس نے جواب دیا زمزم سے۔ آپ نے کہا کیا تو نے ویسے پیا جیسے لائق تھا۔ اس نے کہا وہ کیسے؟ آپ نے فرمایا جب تو زمزم پئے تو قبلہ رخ ہو کر بسم اللہ پڑھ کر تین سانسوں میں یقین سے پی لے۔ پھر الحمد للہ کہہ، بے شک رسول اللہ ﷺ نے فرمایا ہمارے اور منافقوں کے درمیان ایک نشانی یہ ہے کہ وہ زمزم پیتے ہوئے یقین نہیں کرتے۔“ [سنن ابن

ماجہ: ۳۰۶۱] واللہ اعلم بالصواب



”امام ابن قیم رحمہ اللہ زاد المعاد میں فرماتے ہیں کہ آپ کی عادت مبارکہ میں سے ہے کہ آپ ہمیشہ بیٹھ کر پانی پیتے تھے اگرچہ دونوں روایات صحیح ہیں لیکن کھڑے ہو کر پینے میں بہت سی بیماریاں جنم لیتی ہیں۔ مثلاً کھڑے ہو کر پینے سے کامل سیرابی نہیں ہوتی اور نہ ہی پانی معدہ میں ٹھہرتا ہے یہاں تک کہ جگر پانی کو اعضاء میں تقسیم کر دیتا ہے، جو پھرتی سے معدہ کی گرمی کو ٹھنڈا کر دیتا ہے جو جسم کے نچلے دھڑ میں عمل نفوذ کرتے ہوئے تکلیف کا باعث بنتا ہے۔“ [زاد المعاد، عون

المعبود شرح ابی داؤد، اعانة الطالبین: ۳/ ۳۶۷]

”امام جلال الدین السيوطی رحمہ اللہ فرماتے ہیں کہ کھڑے ہو کر پینا بیان جواز کے لیے ہے اور یہ بھی کہا گیا ہے کہ زمزم کا پانی بیٹھ کر پینا دشوار تھا کیوں کہ دیوار کی بلندی تھی۔“ [شرح سنن النسائی للسيوطی کتاب مناسک الحج]

”شیخ شمس الحق عظیم آبادی فرماتے ہیں کہ یہ تمام واقعات اس بات پر دلالت کرتے ہیں کہ آپ ﷺ نے ضرورت کی بنا پر کھڑے ہو کر پانی پیا ہے۔ کیوں کہ پانی کی مشک لگی ہوئی تھی اور اسی طرح زمزم کا پانی پینے کے لیے بھی، چون کہ جگہ کی تنگی اور لوگوں کی بھیڑ تھی، لہذا بیٹھنا ممکن نہ تھا۔“ [عون المعبود

شرح أبی داؤد عن أنس بن مالك: ۳۲۲۹]

”شیخ محمد سندھی فرماتے ہیں کہ ① یہ فعل آپ کے ساتھ خاص ہے، ② کہا گیا ہے کہ یہ فعل بیان جواز کے لیے ہے، ③ کہا گیا ہے کہ یہ فعل ضرورت کے وقت تھا کیوں کہ وہاں پر آپ کو بیٹھنے کے لیے جگہ نہ ملی تھی۔“ [شرح السندھی علی سنن النسائی کتاب مناسک الحج باب الشرب من زمزم:

[۲۹۱۵]

”شیخ عطاء اللہ حنیف فرماتے ہیں کہ ① یہ فعل آپ کے ساتھ خاص ہے، ② کہا گیا ہے کہ یہ فعل بیان جواز کے لیے ہے، ③ کہا گیا ہے کہ یہ فعل ضرورت کے وقت تھا۔ کیوں کہ وہاں

مکاتیب

عبدالرحمن عاجز، فیصل آبادی
بنام مولانا عبدالغفار حسن رحمہ اللہ

(۱)

بسم الله الرحمن الرحيم

والصلاة والسلام على رسولہ الكريم ، وآلہ واصحابہ اجمعين .

محترمی و مشفق واستاذی مولانا..... صاحب جعلنا الله وایاکم من عباده الصالحين

مزاج گرامی! امید ہے بفضلہ آپ بمعہ متعلقین بخیریت ہوں گے۔ عنایت نامہ مل کر کاشف حالات و باعث سرور ہوا۔ آپ نے اپنے درمیان جس قدیم پندرہ سولہ سالہ شراکت کے معاملہ کے بارے میں تحریر فرمایا ہے۔ اس سلسلہ میں مجھے صرف آپ کی شراکت یاد ہے۔ لیکن اس کی کیفیات و نتائج قطعاً اس وقت ذہن میں نہیں۔ بہر حال آپ کا فرمان صحیح ہے اور میں اُسے درست تسلیم کرتا ہوں۔ اے کاش کہ آپ اس سے قبل کہیں اس وقت یاد دلادیتے جب کہ یہ رقم ایک معمولی بات تھی۔ پیسہ آنی جانی چیز ہے۔ اس سے محبت کرنا اور حقوق العباد سے سرخرو نہ ہونا خود اپنی جان پر ظلم کرنا ہے۔ ڈھائی سال قبل جب میں پاکستان گیا تھا تو اس وقت محترم بھائی محمد صدیق نے فرمایا تھا کہ مولوی صاحب کو کچھ نہ کچھ دے دینا چاہیے۔ میں نے جواب میں کہا تھا کہ بہت اچھا۔ اس وقت میرے پاس کچھ نہ تھا بلکہ کسی سے کچھ رقم لے کر واپس مکہ مکرمہ پہنچا تھا۔ اور یہاں آ کر بالکل بھول گیا۔ اور اب آپ کے نوازش نامہ آنے پر یاد آیا۔ میں اپنی حالت پر نہایت متاسف ہوں۔ میری قسمت اور افسوس کہ آپ کی ضرورت پر آپ کی کوئی خدمت نہیں کر سکا۔ آپ کے جس قدر مجھ پر احسانات ہیں ان کا بدلہ کسی صورت میں کبھی بھی میں ادا نہیں کر سکتا۔ آپ یقین فرمائیں کہ آپ کی محبت و احترام میرے دل میں ایک خاص جگہ لیے ہوئے ہے۔ اور یہی وجہ ہے کہ حرم پاک میں بارہا آپ کے لیے دعا کی ہے۔ اللہ پاک آپ پر اور ہم پر راضی ہو جائے۔ آپ کی اور ہماری جملہ مشکلات دنیوی و اخروی دور فرمائے اور ہم سب کا خاتمہ بخیر کرے۔

میں جب سے پاکستان کا دورہ کر کے واپس مکہ مکرمہ آیا ہوں۔ میرے مالی حالات ناگفتہ بہ ہو گئے ہیں۔ یہاں غیر ملکیتوں کے لیے ان کے کاروبار میں سخت ترین مشکلات پیدا کر دی گئی ہیں۔ گونا گوں طریقوں سے انہیں تنگ کیا جا رہا ہے۔ جن کی لپیٹ میں میں بھی آ گیا ہوں۔ آخر پچھلے سال دوکان چھوڑ دی گئی اور مال اونے پونے بہت نقصان سے بچنا پڑا۔ اور اس وقت سے بیکار ہوں۔ اس سے قبل بھی دو تین مرتبہ ہزاروں کا نقصان ہو چکا ہے۔ اس وقت میرا حال اللہ ہی جانتا ہے۔ اگر میرے حالات اچھے ہوتے تو پانچ سو کی بجائے ایک ہزار بھیج دیتا اور مجھے کچھ تکلیف نہ ہوتی۔ (انسان پر یہ حالات آتے رہتے ہیں کبھی تو اس کے لیے ایک پیسہ روپیہ کے برابر ہوتا ہے اور کبھی روپیہ ایک پیسہ کے برابر ہو جاتا ہے۔) واللہ علی ما نقول وکیل دعا فرمائیں اللہ رب العزت میری خطائیں معاف فرمائے اور مجھے کسی ابتلاء میں نہ ڈالے۔ اور ایمان پر خاتمہ کرے میں ایک خط والد صاحب کو الگ لکھ رہا ہوں کہ وہ جس طرح کس طرح بھائی بشیر احمد و عبدالرحیم سے دوسروں پر یہ فراہم کر کے آپ کو جلد از جلد بھیج دیں۔ اگرچہ وہ بھی تنگ حال ہی ہیں۔ آپ یہ حقیقی رقم قبول فرما کر باقی مجھے معاف فرمادیں۔ اللہ پاک آپ کو اجر دے گا۔ اور آپ کو اپنے خزانہ سے غنی کرے گا اور معافی کے الفاظ لکھ کر ایک خط مجھے بھیج دیں۔ تاکہ مجھے اطمینان ہو جائے۔ کیوں کہ یہ حقوق العباد کا معاملہ ہے جسے اللہ معاف نہیں کرتا۔ اگر والد صاحب نے آپ کو کچھ نہ بھیجا تو پھر ان شاء اللہ حج کے موقع پر کسی کے ہاتھ کچھ نہ کچھ ضرور آپ کی خدمت میں بھیجوں گا۔ آپ اس وقت مجھے یاد دلادیں مجھ میں نسیان بہت ہو گیا ہے۔

دیگر کار لائقہ سے یاد فرمائیں عبید الرحمن کی والدہ کی طرف سے گھر میں بہت بہت سلام عرض کریں۔ بچوں کو پیار۔ نیز درخواست دعا ہے۔
عمر دم بہ دم گھٹ رہی ہے۔ ہر سانس کے ساتھ موت قریب آرہی ہے۔ اللہ پاک اپنی مرضیات پر عمل کی توفیق بخشے۔ عزیز عبید الرحمن پسر بھائی محمد صدیق کے دینی و اخلاقی حالات تحریر فرمائیں۔ شاہ صاحب آج کل طائف میں ہیں اور راضی خوشی ہیں۔ میرے اہل خانہ مدت سے اکثر بیمار رہتے ہیں۔ دعا فرمائیں اللہ انہیں روحانی و جسمانی صحت عطا فرمائے۔ اور میرے لیے بھی دعا فرمائیں۔ اللہ پاک میرے گناہ معاف فرمائے اور بچوں کو دین دار بنائے۔ والسلام۔ دوسرے پرچے بھائی محمد صدیق صاحب کو پہنچادیں۔

آپ کا خادم مکترین عبدالرحمن عاجز۔ بتوسل مولوی عبدالاحد
رباط عمو جان محلہ شامیہ مکہ مکرمہ
۹ ربیع الثانی ۱۴۰۸ھ

نوٹ: عبید الرحمن اور اس کی والدہ سخت بیمار رہے ان کی تیمارداری کے باعث جلد جواب نہ دے سکا۔ معاف فرمائیں۔
شاہ صاحب نے آپ کے خط کا مجھ سے کوئی تذکرہ نہیں کیا۔ ممکن ہے وہ آج کل طائف میں ہیں اس وجہ سے۔

.....(۲).....

بسم الله الرحمن الرحيم

مکرم و محترم استاذی الجلیل حضرت مولانا عبدالغفار حسن صاحب جعلنا الله وایاکم من عبادہ الصالحین آمین
السلام علیکم ورحمۃ اللہ وبرکاتہ!

الحمد للہ رب العالمین۔ میں بمعہ عائکہ بخیریت ہوں۔ اللہ کی رحمت بے پایاں سے امید ہے کہ آپ بھی بمعہ اہل و عیال بعافیت ہوں گے۔ اس سے پہلے آپ کا عنایت نامہ صادر نہیں ہوا۔ (یعنی میرے عربی خط کا جواب) آپ کے پاس المنجد بھیجی تھی اور ۲۰۰ روپیہ بھی۔ متروکہ گھڑیوں کے سلسلہ میں (جو کہ ایک حاجی کی میرے پاس رہ گئیں) جن کے ہاتھ المنجد اور روپیہ بھیجا ہے۔ گھڑیاں بھی وہی حاجی خرید کر لے گئے ہیں۔ روپیہ آپ کو اس لیے بھیجا ہے کہ اس حاجی (گھڑیوں کے مالک) کا پتہ نکال کر اس کے وراثت کے حوالہ کر دیں اگر وہ نہ ملے تو اللہ و رسول کے حکم کے مطابق صرف کر دیں تاکہ یہ بوجھ مجھ پر نہ رہے۔ بقیہ کتب ان شاء اللہ جب بھی کوئی لے جانے والا مل گیا اس کے ہاتھ بھیج دی جائیں گی۔ امید ہے رمضان کے بعد جب پہلا جہاز خالی جائے گا یہاں سے اس میں کچھ سواریاں جائیں گی۔ ان کے ہاتھ ان شاء اللہ روانہ کرنے کی کوشش کروں گا۔ پارسل ہوائی جہاز سے جاتا ہے۔ مصارف ناقابل برداشت ہیں۔ بحری جہاز کا سلسلہ بہت کم ہے۔ آپ کے مکتوب کا عربی ترجمہ کر کے میں خود جامعہ میں شیخ کے پاس لے گیا تھا اور خود ہی انہیں پڑھ کر سنایا۔ انہوں نے اسی وقت مجھے اس کا جواب لکھوا دیا۔ وہ عربی خط اور اس کا جواب من و عن ارسال خدمت ہے۔ آئندہ آپ براہ راست اتصال فرمائیں۔ میں نے آپ کا زبانی اچھی طرح تعارف کرادیا ہے۔ المنبر میرے نام جاری کر دیں اور چندہ آپ اپنے پاس سے ایک سال کا ادا کر دیں۔ میں ان شاء اللہ پھر آپ کو دے دوں گا۔

میرا ارادہ ہے جامعہ اور اس کے اساتذہ کے متعلق پوری مستند معلومات المنبر میں شائع ہو جائے۔ میں یہاں اپنے قیام کے زمانہ میں بہت دفعہ جامعہ گیا ہوں اور اساتذہ سے ملتا رہا ہوں۔ اور شیخ ابن باز سے کئی مرتبہ ملا ہوں اور ان کے گھر میں کئی مرتبہ گیا ہوں۔ تین چار مرتبہ وہ مجھے دعوت پر بلا چکے ہیں۔ اس طرح سے کافی معلومات حاصل کر لی ہیں۔ اگر مدیر المنبر مولانا عبدالرحیم چاہیں تو میں مزید باقاعدہ معلومات حاصل کر کے انہیں بھیج دوں تاکہ اپنے جریدہ میں شائع کر دیں۔ میں چاہتا ہوں کہ جامعہ کے حالات کے علاوہ جملہ اساتذہ کے مختصر ضروری حالات زندگی بھی شائع ہو جائیں۔ جامعہ میں ابھی ابھی شیخ محمد امین شفقیطی مفسر قرآن اور شیخ ناصر الدین شیخ الحدیث آئے ہیں۔ یہاں کے علماء سے سنا ہے یہ دونوں حضرات اپنے

اپنے فن میں بے مثال ہیں۔ غیر ممالک سے طلباء چلے آ رہے ہیں۔ بلحاظ تمسک بالسنۃ جامعہ کی فضا قابل رشک غالباً دنیا بھر میں بے نظیر ہے۔ اساتذہ نہایت درجہ نیک سیرت متدین ڈھونڈ ڈھونڈ کر لائے گئے ہیں۔ اگر مناسب سمجھیں تو میری طرف سے یہ بیان آپ المنبر میں شائع کرادیں۔

۹ رجب کو شیخ الجلیل بن باز نے ظہر کے بعد مسجد جامع میں خطبہ فرمایا خطبہ کے آخر میں یہ فرمایا کہ جامعہ کی اساس اسلام پر ہے۔ یہاں کے اساتذہ اور طلباء پر عملاً اس کا مظاہرہ ہونا چاہیے۔ جو اساتذہ اسلامی احکام کی پابندی نہ کر سکتے ہوں انہیں چاہیے کہ وہ خود بخود مستعفی ہو جائیں۔ اور اپنے لیے کوئی اور جگہ تلاش کریں۔ اسی طرح جو طلباء اسلامی تعلیم کی خلاف ورزی کرتے پائے گئے انہیں مدرسہ سے خارج کر دیا جائے گا اور فرمایا کہ مروجہ مذاہب سے ہماری نسبت نہیں۔ ہمارا مذہب کتاب و سنت ہے۔ انتہی

یہ آپ کے عربی خطبہ کا مفہوم ہے۔ آپ اسے الفاظاً درست فرمائیں۔ میں ایک تازہ اپنی عربی نظم بھیج رہا ہوں۔ آپ اسے اردو ترجمہ کے ساتھ المنبر میں شائع کرادیں۔ اور کوئی میرے لائق خدمت ہو تو تحریر فرمائیں۔

بھائی محمد صدیق صاحب ملیں تو انہیں سلام عرض کریں اور فرمائیں کہ وہ ایک خط کے ذریعہ مجھے اپنے موجودہ حالات سے آگاہ کریں۔ عزیزہ امۃ اللہ کے مقدمہ کے سلسلے میں اب تک جو نتیجہ نکلا ہے اس سے بھی باخبر کریں۔ عبید الرحمن کی والدہ ام شعیبہ کی خدمت میں سلام عرض کرتی ہیں۔ ہم کل بروز جمعرات ان شاء اللہ واپس مکہ مکرمہ جارہے ہیں۔ آئندہ مکہ مکرمہ کے پتہ پر کتابت فرمائیں۔ والسلام والدعا

کمترین عبدالرحمن عاجز، لائل پوری

مدینہ منورہ

۱۱ رجب ۱۴۳۸ھ

رمضان یوسف سلفی کو صدمہ

ممتاز صحافی جناب رمضان یوسف سلفی رحمہ اللہ کے ماموں گزشتہ دنوں وفات پا گئے۔ مرحوم کی عمر تقریباً ۷۰ برس تھی۔ سادہ طبیعت اور نیک شخص تھے۔ احباب جماعت ان کی مغفرت کے لیے دعا فرمائیں۔ [محمد یحییٰ عزیز ڈاھروی]

مولانا حکیم خالد محمود کا انتقال

جامع مسجد امیر حمزہ اہل حدیث آؤٹ فال روڈ لاہور کے خطیب مولانا حکیم خالد محمود ۲۶ ستمبر ۲۰۱۰ء کو وفات پا گئے، انا اللہ وانا الیہ راجعون مرحوم نیک طینت، باعمل عالم دین تھے۔ ایک طویل عرصہ سے خطابت کی ذمہ داریاں نبھا رہے تھے۔ احباب جماعت سے ان کی مغفرت اور پس ماندگان کے لیے صبر جمیل کی دعاؤں کی درخواست ہے۔ [مقصود احمد بٹ، لاہور]

ضرورت شاف

جامعہ عمر ابن الخطاب اہل حدیث منڈی جھبراں ضلع شیخوپورہ کے لیے درج ذیل شاف کی فوری ضرورت ہے۔ رابطہ کریں:

①..... مستند قاری صاحب مسلک اہل حدیث سے وابستہ اور مخفی ہوں۔ ②..... درس نظامی برائے طالبات پڑھانے کے لیے ایک خاتون استاذہ کی ضرورت ہے۔ ③..... مسجد کے لیے ایک مخفی، باشرع خادم کی بھی ضرورت ہے۔ [حافظ محمد ایوب خالد، مہتمم جامعہ ہذا: 0300-8878629]

خوش خبری

علماء، طلباء، واعظین اور خطباء کے لیے ایک بیش قیمت تحفہ حکیم حافظ عبدالرزاق سعیدی رحمہ اللہ کے محققانہ اور علمی مواعظ و خطبات کا مجموعہ، ”خطبات سعیدی“ عنقریب زیور طبع سے آراستہ ہو کر آ رہا ہے۔ حاصل کرنے کے لیے رابطہ کریں: صاحبزادہ حافظ شاہد محمود سعیدی بن حکیم حافظ عبدالرزاق سعیدی، جامعہ رحمانیہ اڈا لاریاں، فاروق آباد ضلع شیخوپورہ۔ فون نمبر: 0333-4278240

تبصرہ کتب

تبصرے کے لیے کتاب کے دوسخوں کا آنا ضروری۔

الصرف الجمیل دو حصے

تصنیف: مولانا محمد بشیر

ضخامت: حصہ اول: 128 صفحات 20x30/8، حصہ دوم

196 صفحات 20x30/8 (کارڈ کور)

قیمت مکمل سیٹ: ۱۹۰ روپے

ناشر: دارالعلم 699 آ پارہ مارکیٹ اسلام آباد۔

فون: 051-2253733-2875371

تبصرہ نگار: تاج قمر عرفانی

اس کتاب کے مصنف مولانا محمد بشیر بانی دارالعلم و معہد اللغة العربیة اسلام آباد ہیں جو متخصص فی تعلیم اللغة العربیة لغیر العرب (غیر عربوں کو عربی زبان کی تدریس کے ماہر) اور عربی زبان کی تعلیم و تدریس پر کئی کتابوں کے مصنف ہیں۔ انہوں نے اپنی اس کتاب میں اسلامی مدارس میں علم صرف کی تعلیم و تدریس کو آسان اور مفید بنانے کی کامیاب کوشش کی ہے۔ ان کی طویل تحقیق کے مطابق ہمارے لیے عربی غیر ملکی زبان نہیں ہے، اور یہ بھی درست نہیں ہے کہ عربی اس قدر مشکل اور پیچیدہ زبان ہے کہ اسے سالوں تک پڑھنے پڑھانے والا انسان بھی لکھ بول نہیں سکتا۔ ان کی رائے میں یہ غلط خیالات بلکہ توہمات ہمارے ہاں صدیوں سے مروج غلط نصاب تعلیم اور غلط طریقہ تدریس سے پیدا ہوئے ہیں۔ اس لیے وہ مملکت خداداد پاکستان میں عربی زبان اور اسلامی تعلیم کے نصاب اور طریقہ تدریس دونوں میں انقلابی تبدیلیوں اور اصلاح کی دعوت دے رہے ہیں۔

زیر تبصرہ کتاب الصرف الجمیل حصہ اول کو انہوں نے کمسن

بچوں کی عمر اور سطح کا لحاظ کرتے ہوئے تین دلچسپ اور پرکشش باتوں سے شروع کیا ہے۔

①..... رسول اللہ ﷺ کے ارشاد گرامی:

بَشِّرُوا وَلَا تُنْفِرُوا وَلَا تَسْرُوا وَلَا تُعَسِّرُوا۔

”تم خوشخبری دو اور نفرت مت پھیلاؤ، اور آسان کرو اور مشکل

مت بناؤ۔“

②..... علم صرف و اشتقاق کے فوائد پر ایک دلچسپ عربی شجرہ دیا گیا

ہے۔ اور

③..... بچے کے اپنے ماحول کی مشہور چیزوں کے عربی نام مع

تصویریں دیے گئے ہیں۔

بلاشبہ ان دلچسپ اور مفید تعلیمی باتوں نے کتاب کو خوبصورت، دلچسپ اور نہایت معلوماتی بنا دیا ہے۔ بعد ازاں پہلے باب نَصْرُ يَكْضُرُ کے صیغوں اور گردانوں کو معنی سمیت درج کرتے ہوئے تدریج کو ملحوظ رکھا گیا ہے۔ اس باب کے افعال اور اسماء کے اسباق میں زندہ اور ترقی یافتہ عربی زبان کی مثالیں اور مشتق دی گئی ہیں، بچے اس باب کو پڑھتے ہوئے ان کی بارہ مشتقوں کو زبانی اور تحریری حل کرتے ہوئے ۱۰۰ سے زیادہ عربی جملوں کو پڑھنا، لکھنا اور بولنا سیکھ لیتے ہیں۔

یہ عمدہ طرز اور اسلوب پوری کتاب میں استعمال کیا گیا ہے۔ انہوں نے عربی افعال اور اسماء کی صرف گردانیں درج کرنے پر اکتفا نہیں کیا بلکہ بچوں کو ان کے اچھے فہم اور عملی استعمال کی نہایت آسان اور عمدہ تعلیم و تربیت بھی دی ہے۔ اور ہر باب کے شروع میں اسکے متنوع استعمالات کی ایسی مثالیں دی ہیں، جو زیر تعلیم بچوں کے اپنے گھریلو اور تعلیمی ماحول سے تعلق رکھتی ہیں۔ پوری کتاب میں ان خوبیوں کو برقرار رکھتے ہوئے

اللغة العربية اسلام آباد ہیں۔ آپ متخصص فی تعلیم اللغة العربية لغير العرب (غیر عربوں کو عربی زبان کی تدریس کے ماہر) ہیں۔ انہوں نے عربی زبان کی ترویج و اشاعت کے کئی تعلیمی سلسلے مرتب کیے ہیں، جن میں اقرأتین حصے، آسان عربی دو حصے، مفتاح الإنشاء دو اجزاء، الصرف الجلیل دو حصے اور یہ کتاب اساس الصرف تین حصے شامل ہیں۔ مولانا محمد بشیر ملکی اداروں خصوصاً اسلامی مدارس میں عربی زبان کی معیاری تعلیم و تربیت کے لیے گزشتہ طویل عرصے سے مصروف عمل ہیں۔ اور وہ اندرون ملک تحقیق و تجربات کے علاوہ ماضی میں کئی عرب ممالک کے نظام تعلیم کا مطالعہ بھی کر چکے ہیں۔ اس لیے ان کی تحریر اور تجاویز میں گہرے غور و فکر اور عالمی تعلیمی معیار اور تجربات کی جھلک واضح نظر آتی ہے۔

زیر تبصرہ کتاب اساس الصرف عربی گرامر (علم صرف) کے تمام ضروری مباحث اور معلومات مثلاً عربی افعال کی تمام اقسام اور انہیں بنانے کے اصول اور قواعد کا بیان، پھر اسماء مشتقہ کی تمام اقسام کی تفصیلات ایسے آسان اور سلیس انداز میں بیان کی گئی ہیں جنہیں کمسن بچے اور عربی زبان کے مبتدی طلبہ و طالبات اور عام لوگ آسانی سے سمجھ سکتے ہیں۔ پھر کتاب کا اسلوب بہت دلچسپ اور پرکشش ہے۔ علم صرف کے قواعد اور اصولوں کو خشک انداز میں پیش نہیں کیا گیا بلکہ ہر فعل یا اسم کو آسان اور دلچسپ لفظوں میں بیان کرتے ہوئے ساتھ ساتھ عصر حاضر کی زندہ اور ترقی یافتہ زبان کی مثالیں دی گئی ہیں۔ یوں اس کتاب کی تعلیم و تدریس عربی گرامر کے اصول و قواعد کی تفہیم کے دوران آسان اور معیاری عربی زبان کو پڑھنے، لکھنے اور بولنے کی اچھی مشق اور تربیت بھی ہو جاتی ہے، جو زیر تعلیم بچوں میں اچھے عربی ذوق کی بنیاد بن جاتی ہے۔

دوسرے حصے کے شروع میں اسماء مشتقہ کی تمام اقسام کو نہایت شرح و بسط سے مثالوں سمیت بیان کیا گیا ہے۔ پھر ثلاثی مجرد کے چھ ابواب کے وزن پر مستعمل مشہور عربی افعال اور ان کے استعمالات، روزمرہ اور محاوروں کو عمدہ انداز میں ذکر کیا گیا ہے۔ جس سے طلبہ و طالبات اور معلمین سب کو عربی زبان کے سمجھنے، پڑھنے، لکھنے اور بولنے کی اچھی

حصہ اول میں افعال صحیحہ کے ۲۲ ابواب اور افعال مضعفہ کے ۱۱۳ ابواب کو درج کیا گیا ہے۔

کتاب کے دوسرے حصے میں افعال مہموزہ اور افعال معتلہ کے تمام ابواب درج کیے گئے ہیں۔ مصنف نے اس امر کا التزام کیا ہے کہ قرآن کریم، حدیث شریف اور عربی زبان میں اور زیر تعلیم بچوں کے ماحول میں جو فعل زیادہ مستعمل اور مروج ہو متعلقہ باب میں اسے ذکر کیا جائے۔ مثلاً قدیم کتابوں میں باب تفعیل کے لیے صرف کے بجائے عَلَّمَ کو اختیار کیا اور پھر زیر تعلیم بچوں اور معلمین کے اپنے ماحول اور درس گاہ اور ان کے تعلیمی امور پر عربی زبان لکھنے اور بولنے کی خوب خوب مشق کرائی ہے۔

مشقوں میں کتاب و سنت کے استعمالات کے علاوہ آج کی زندہ اور ترقی یافتہ عربی زبان کی مثالیں بکثرت درج کی گئی ہیں جس سے ہمارے طلبہ و طالبات اور معلمین کو عرب دنیا میں رائج محاوروں، روزمرہ اور استعمالات کے فہم اور عملی استعمال کی پریکٹس کرنے کے اچھے مواقع میسر ہوں گے جو مستقبل میں ان کی اچھی ترقی کا ذریعہ بن سکتے ہیں۔

میں سفارش کرتا ہوں کہ مولانا محمد بشیر کی اس گر افنڈر کتاب کو اسلامی مدارس، کالجوں اور یونیورسٹیوں کے نصاب تعلیم میں شامل کیا جائے تاکہ ہمارے معلمین اور طلبہ و طالبات اس سے مستفید ہو سکیں۔

اساس الصرف تین حصے

تصنیف: مولانا محمد بشیر

ضخامت: حصہ اول: 120 صفحات، حصہ دوم 176 صفحات
23x36/16، حصہ سوم 136 صفحات 20x30/8 (کارڈ کور)

قیمت مکمل سیٹ: 207 روپے

ناشر: دارالعلم 699 آپارہ مارکیٹ اسلام آباد۔

فون: 051-2253733-2875371

تبصرہ نگار: تاج قمر عرفانی

اس کتاب کے مصنف مولانا محمد بشیر بانی دارالعلم و معہد

اہمیت نماز اور نماز کے متعلق مسائل پر یہ مختصر سا پمفلٹ بہترین مواد سے لبریز ہے۔

نماز کے فائدے، عذاب الہی سے نجات کا ذریعہ، اقامت صلوٰۃ، محبوب ترین عمل، گناہوں سے معافی کا ذریعہ وغیرہ عناوین پر سیر حاصل گفتگو بذریعہ دلائل کی گئی ہے۔ تخریج آیات واحادیث بھی ہے۔ فوائد الصلوٰۃ پر مسئلہ واضح کیا گیا ہے۔ کمپیوٹر کمپوزنگ اور کارڈ کور ہے۔ قیمت درج نہیں۔

حقیقت دعا اور رمضان المبارک

تالیف: مولانا عبدالغفار حسن، رحمہ اللہ

ناشر: مرکز الہدیٰ النبوی ویلفیئر ٹرسٹ، مسجد التوحید G 10/4

اسلام آباد

تبصرہ نگار: محمد سلیم چنیوٹی

یہ مختصر سا کتابچہ ہے۔ عنوان سے اس کا مطلب واضح ہے۔ علامہ عبدالغفار حسن رحمہ اللہ ایک عالم ربانی شخصیت تھے۔ چھوٹے بڑے کئی ایک مسائل پر انھوں نے تحریریں لکھیں۔ مذکورہ کتابچے کو ان کے صاحب زادے (ڈاکٹر سہیل حسن رحمہ اللہ) نے شائع فرمایا ہے۔ دعاؤں کی فضیلت، قبولیت اور دعا کی روح جیسے عناوین پر سیر حاصل گفتگو کی گئی ہے۔ کمپیوٹر کمپوزنگ اور عمدہ طباعت ہے۔

قیمت درج نہیں۔ صفحات ۴۰ ہیں۔ کارڈ کور ہے۔

اللہ تعالیٰ کے ہاں قابل فخر لوگ

نام مصنف: غلام مصطفیٰ فاروق

ضخامت: ۱۸۳ صفحات

قیمت: درج نہیں

تبصرہ نگار: ملک عصمت اللہ قلعوی

زیر نظر کتاب ماہنامہ تنویر الہدی، ڈسکہ، ضلع سیالکوٹ میں چھپے ہوئے ان مضامین کا مجموعہ ہے جو فروری ۲۰۰۹ء سے فروری ۲۰۱۰ء تک بالاقساط شائع ہوتے رہے۔

اس کا پیش لفظ جناب محمد منیر قمر، ترجمان سپریم کورٹ الاخبار

ترتیب میسر آتی ہے۔ بعد ازاں اسماء کی مفرد و جمع اور تذکیر و تانیث کا بیان کرتے ہوئے آخر میں رموز وقف پر ایک سبق دیا گیا ہے۔ یہاں بھی مصنف کی اچھی مہارت اور صلاحیت کا اندازہ ہوتا ہے۔ درحقیقت مصنف نے ہر باب میں ہمارے بچوں کو عربی زبان کے اچھے فہم اور استعمال کی ایسی عمدہ تربیت دینے کا اہتمام کیا ہے کہ وہ عربی گرامر کے قواعد کے ثقل کو محسوس کیے بغیر آگے بڑھتے چلے جاتے ہیں۔

تیسرے حصے کے پہلے ۳۰ اسباق میں عربی افعال و اسماء میں رونما ہونے والی تبدیلیوں (ابدال، ادغام، تخفیف، تغلیل وغیرہ) کے قواعد کو بیان کیا گیا ہے۔ بعد ازاں عربی مصادر اور ابواب کے مخصوص استعمالات اور تصغیر کا بیان ہوا ہے۔ یہاں بھی مصنف نے ہمارے ہاں مروجہ قدیم درسی کتابوں کی طرح صرف قواعد اور گردانیں ذکر کرنے پر اکتفا نہیں کیا بلکہ قرآن کریم، حدیث شریف اور آج کی مروجہ عربی زبان کے عمدہ جملوں اور عبارتوں کی بہت زیادہ مثالیں دی ہیں بلکہ جا بجا آسان عربی اشعار اور حکمت سے پر اقوال کو بھی درج کر دیا ہے۔

جو حضرات اپنے اداروں میں مروجہ عربی گرامر کی ثقیل کتابوں سے ہٹ کر عربی زبان کی اچھی تعلیم و تربیت اور مشق کا اہتمام کرنا چاہتے ہیں وہ اس مفرد اور عمدہ کتاب کو اپنے ادارے کے مبتدی بچوں کے نصاب میں ضرور شامل کریں۔

فوائد الصلوٰۃ

مرتب: قاری ذکاء اللہ حافظ آبادی

ضخامت: ۶۴ صفحات

ناشر: دارالمعتقین، ۹۴۔ بی قذافی پارک گلشن راوی، لاہور

تبصرہ نگار: محمد سلیم چنیوٹی

اسلام کا ایک اہم رکن نماز ہے۔ نماز ہر مسلمان مرد و عورت پر فرض قرار دی گئی ہے۔ نماز ایک ایسی عبادت ہے جس میں رعایت نہیں دی گئی۔ یعنی ہر حالت میں یہ فرض ہے۔ آدمی چاہے بیمار ہو، تندرست ہو، سفر میں ہو، حضر میں ہو، جیل میں ہو یا کہیں پھنسا ہوا ہو، جہاد میں ہو، میدان کارزار میں ہو، اسے ہر حالت میں نماز کی ادائیگی کرنا پڑے گی۔

بعض مرد و خواتین غیر مہذب لباس پہن کر بے ہنگم طور پر پھرتے ہیں انھیں شائد لباس کی اہمیت و فضیلت اور حدود و قیود کا علم نہیں یا انھوں نے دیکھا دیکھی غیر مہذب اقوام کے لباس کو زیب تن کرنا شروع کر دیا ہے۔ مولانا محمد اقبال کیلانی رحمۃ اللہ علیہ ایک جہاں دیدہ عالم دین ہیں۔ تفہیم السنہ کے تحت اب تک ان کی یہ چھبیسویں کتاب ہے۔ لباس کے بارے میں جو احکام قرآن و سنت میں بیان ہوئے اور جو وعیدیں بیان ہوئیں انھیں مولانا رحمۃ اللہ علیہ نے اردو ترجمے اور تشریح کے ساتھ اس کتاب میں تحریر فرمایا ہے۔ احادیث کی تخریج بھی کی گئی ہے۔ انسان خصوصاً مسلمان کی زیب و زینت کے متعلق اور غیر اخلاقی لباس و طور طریقوں کی مذمت بھی شامل کتاب ہے۔ ایک قیمتی تحفہ ہے اور ہر گھرانے کی ضرورت بھی۔

موٹے فونٹ میں کمپوزنگ ہے۔ سفید کاغذ اور کارڈ کور استعمال کیا گیا ہے۔



(سعودی عرب)، مقدمہ ملک کے عظیم صحافی و مورخ ملک عبدالرشید عراقی اور تقریظ علامہ عصمت اللہ خاں ملتانی کی تحریر کردہ ہے۔

اس سے پہلے مصنف موصوف کی ایک کتاب ”دوہرے اجر کے مستحق لوگ“ زیور طبع سے آراستہ ہو چکی ہے، جو الاعتصام میں بالاقساط شائع ہوتی رہی ہے۔

ان کتابوں کی خصوصیت یہ ہے کہ ان کے موضوعات انوکھے اور ان میں شامل مواد صحیح احادیث پر مبنی ہے۔ ان کی دوسری خصوصیت یہ ہے کہ ان میں اعمال کے بارے میں زبردست ترغیب پائی جاتی ہے۔ اس میں ہرگز مبالغہ نہیں ہوگا کہ اگر یہ کہا جائے کہ یہ کتابیں خطباء اور واعظین کے لیے عظیم تحفہ ہیں۔

اس کتاب کے استناد کی ایک دلیل یہ بھی ہے کہ پروفیسر عبدالجبار شاکر مرحوم کے ادارے بیت الحکمت کے زیر اہتمام شائع ہوئی ہے۔ یہ کتاب کتاب سرائے اردو بازار لاہور اور فضلی بک سنٹر سپر مارکیٹ کراچی سے طلب کی جاسکتی ہے۔

لباس کا بیان

مؤلف: مولانا محمد اقبال کیلانی

ضخامت: ۲۰۸ صفحات

قیمت: ۱۲۰ روپے

ملنے کا پتا: منیجر حدیث پبلی کیشنز، ۲ شیش محل روڈ، لاہور

تبصرہ نگار: محمد سلیم چنیوٹی

قرآن پاک کی سورہ اعراف کی آیت نمبر ۲۶ میں انسان کے لباس کے متعلق فرمایا گیا ہے کہ ”اے بنی آدم، ہم نے تم پر لباس نازل کیا ہے جو تمہارے جسم کے قابل شرم حصوں کو ڈھانپنے والا نیز تمہارے لیے زینت کا ذریعہ بھی ہے اور بہترین لباس تقویٰ کا لباس ہے۔ یہ (لباس) اللہ کی نشانیوں میں سے ایک نشانی ہے تاکہ لوگ اس سے نصیحت حاصل کریں۔“ اس سے لباس کی اہمیت اور زینت واضح ہے۔ بہترین لباس تقویٰ والا لباس فرمایا گیا ہے۔ زیر تبصرہ کتاب اسی عنوان کو اپنے اندر سمیٹے ہوئے ہے۔ آج کل بازاروں، مارکیٹوں اور تفریحی مقامات پر جس ڈھٹائی سے

اطلاعات و اعلانات

ضرورت قاری و قاریہ

مدرسہ علی کے لیے ایک عدد مستند، مربی حافظ استاذ اور مدرسہ فاطمہ کے لیے ایک عدد مستند، مربیہ حافظہ معلمہ کی اشد ضرورت ہے۔ ایسے قراء کرام جن کی زوجہ حافظہ ہو اور تجوید پڑھی ہو، جلد رابطہ کریں۔ دونوں کی شعبہ حفظ میں ضرورت ہے۔

[حافظ عبدالماجد سلفی، مدیر مرکز القدس اہل حدیث ٹاؤن شپ

فون: 042-35112738 / 0321-4127371]

مولانا محمد ابراہیم خلیل کو صدمہ

جماعت اہل حدیث کی علمی شخصیت حضرت مولانا محمد ابراہیم خلیل رحمۃ اللہ علیہ

(خطیب حجرہ شاہ مقیم) کے بیٹے قاری عبدالعزیز صاحب طویل علالت کے بعد گزشتہ دنوں وفات پا گئے، انا للہ وانا الیہ راجعون مولانا محمد ابراہیم خلیل رحمۃ اللہ علیہ کو اس بیٹے کی وفات سے یقیناً صدمہ ہوا ہے۔ ان کا یہ بیٹا عرصہ سے پیٹ کے عوارض میں مبتلا تھا۔ ۲۴ برس عمر تھی۔ علاج معالجہ میں کوئی کسر نہ چھوڑی گئی۔ دعا ہے اللہ کریم پس ماندگان کے لیے اس بچے کو توشہ آخرت بنائے اور اعلیٰ علیین میں جگہ عطا کرے، آمین۔ مولانا کا فون نمبر 0333-6689310 ہے۔

[محمد سلیم چنیوٹی]

اعلان داخلہ

جامعہ سلفیہ للبنات اہل حدیث چوک بیگم کوٹ لاہور میں وفاق المدارس السلفیہ کی تمام کلاسوں میں داخلہ ۳۰ شوال المکرم تک جاری ہے۔ داخلے کی خواہش مند محنتی طالبات داخلے کے لیے اپنے سرپرست کے ہمراہ تشریف لائیں۔ [ناظمہ مدرسہ ہذا]

علوم عربیہ کی عظیم دینی تعلیمی درس گاہ

دارالحدیث اوکاڑا کا داخلہ

دس شوال سے شروع ہے

شعبہ کتب: دینی علوم کے ساتھ مڈل پاس طلباء کے لیے میٹرک، ایف۔ اے کی تعلیم کا بندوبست۔ ماہر قابل ترین اساتذہ۔ گزشتہ سال طلباء نے نویں کلاس کا بورڈ کا امتحان پاس کیا۔ سال رواں میں نویں، دسویں کلاس میں تعلیم ہوگی اور وفاق المدارس کے جملہ امتحانات بھی ہوں دلائے جائیں گے۔ ان شاء اللہ

بہترین ماحول اعلیٰ تربیت۔ اخلاق و کردار کی تعمیر۔ اعلیٰ رہائش و خوراک۔ بخاری شریف پڑھنے والے طلباء کو نقد و وظیفہ و دیگر سہولیات بذمہ مدرسہ۔ شعبہ کتب میں بخاری شریف کلاس سمیت تمام درجوں میں داخلہ جاری ہے۔

شعبہ حفظ: پرائمری پاس بچوں کو قرآن حفص و سبغہ عشرہ کے ماہر اساتذہ سے پاکیزہ ماحول میں قرآن مجید حفظ کرانے کے لیے جلد داخل کرائیں۔ منزل پختہ کرنے والے بھی داخلہ لیں۔ والد یا سرپرست کا ساتھ آنا لازمی ہے۔

الداعی: عبداللہ یوسف، ناظم دارالحدیث ساہیوال روڈ۔ اوکاڑا۔ 0312-4403173 -- 044-2521460

دوسرا رخ (۳)

واعظ اور خطیب ہمارے بھی کیسے مشہور ہیں
فرقہ بندی، دھڑا پسندی نفرت سے معمور ہیں
صبر، تحمل اور اخوت سے یہ کوسوں دور ہیں
بارش، فتوے اور تعصب، جلسوں کے طوفان کی
اس کی خاطر ہم نے دی قربانی لاکھوں جان کی؟

☆☆☆

اور سیاست دان ہمارا بھی کیسا مشہور ہے
چڑھتے سورج کی پوجا کرنا اس کا منشور ہے
کرسی ہے درکار اسے گویا ہر اک معذور ہے
کس کس نے تعریف نہ کی ہوگی وقتی پردہان کی!
اس کی خاطر ہم نے دی قربانی لاکھوں جان کی؟

☆☆☆

ڈاکٹر ذاتی فیسوں اور کلینک میں مشہور ہے
یہ پولیس ہماری بھی وہ بے درماں نا سور ہے
سائل ملزم ہر اک کو ہتھیانے پر معمور ہے
تار و پود ہی بگڑی ہے اس پاک انگریزی تھان کی
اس کی خاطر ہم نے دی قربانی لاکھوں جان کی؟

[پروفیسر عبداللہ شاہین]